

انبیاء علیہم السلام، صحابہ رضی اللہ عنہم، صلحاء اور حکیم لقمان رحمہ اللہ کی

بچوں کے لیے

۲۰

نصیحتیں

## جملہ حقوق بحق ناشر محفوظ ہیں



کتاب ..... بچوں کے لیے 40 نصیحتیں  
 تالیف ..... شیخ محمد عظیم عاصی پوری رحمۃ اللہ علیہ  
 نظر ثانی ..... شیخ مجیب الرحمن سیاف رحمۃ اللہ علیہ  
 ناشر ..... مجاہد کرم رحمانی  
 اشاعت ..... مئی 2013ء  
 قیمت .....



www.KitaboSunnat.com



مکتبہ اسلامیہ

بالمقابل رحمان مارکیٹ عربی سٹریٹ اردو بازار لاہور۔ پاکستان فون: 042-37244973 فیکس: 042-37232369

بیسمنٹ سٹ بینک بالمقابل شیل پٹرول پمپ کوٹوالی روڈ، فیصل آباد۔ پاکستان فون: 034256، 041-2631204

E-mail: maktabaislamjank@gmail.com

## آئینہ مضامین

- والدین کے لیے گزارش-----7
- انبیاء، صحابہ، صلحاء اور حکیم لقمان کی بچوں کے لیے 40 نصیحتیں-----14
- ① آدم علیہ السلام کی اپنے بیٹے کو نصیحت-----14
- ② سیدنا نوح علیہ السلام کی اپنے بیٹوں کو نصیحت-----15
- ③ حضرت ابراہیم علیہ السلام کی بیٹوں کو نصیحت-----16
- ④ حضرت یعقوب علیہ السلام کی بیٹوں کو نصیحت-----17
- ⑤ نبی صلی اللہ علیہ وسلم کی سیدنا عمر بن ابی سلمہ رضی اللہ عنہ کو نصیحت-----20
- ⑥ نبی صلی اللہ علیہ وسلم کی سیدنا عبداللہ بن عباس رضی اللہ عنہما کو نصیحت-----21
- ⑦ نبی صلی اللہ علیہ وسلم کی سیدنا عبداللہ بن عمر رضی اللہ عنہما کو نصیحت-----23
- ⑧ نبی صلی اللہ علیہ وسلم کی سیدنا علی رضی اللہ عنہ کو نصیحت-----24
- ⑨ نبی صلی اللہ علیہ وسلم کی سیدنا انس رضی اللہ عنہ کو نصیحت-----25
- ⑩ سیدہ ام سلیم رضی اللہ عنہا کی بیٹے کو نصیحت-----26
- ⑪ سیدنا معاذ بن جبل رضی اللہ عنہ کی اپنے بیٹے کو نصیحت-----27
- ⑫ سیدنا ابودرداء رضی اللہ عنہ کی اپنے بیٹے کو نصیحت-----29
- ⑬ سلیمان رضی اللہ عنہ کی اپنے بیٹے کو نصیحت-----29
- ⑭ سلیمان بن داؤد رضی اللہ عنہ نے اپنے بیٹے کو نصیحت-----30
- ⑮ امام غزالی رضی اللہ عنہ کی بچوں کے متعلق نصیحت-----30

- 32۔ حکیم لقمان کی اپنے بیٹے کو چند نصیحتیں
- 32۔ حکیم لقمان کا مختصر تعارف
- 33۔ حکیم لقمان کے بیٹے کا تعارف
- 34۔ 16 اے بیٹا شرک مت کرنا
- 36۔ 17 ماں باپ کے ساتھ اچھا سلوک کرنا مگر۔۔
- 40۔ 18 بیٹا خیال رکھ ہر چیز اللہ کے علم میں ہے
- 41۔ 19 اے بیٹا نماز کی پابندی کرنا
- 43۔ 20۔ 21 نیکی کا حکم دیا کر اور برائی سے روکا کر
- 45۔ 22 اے بیٹا مصائب پر صبر کرنا
- 47۔ 23 لوگوں سے خندہ پیشانی سے پیش آنا
- 48۔ 24 بیٹا کبھی بھی تکبر نہ کرنا
- 50۔ 25 اے بیٹا ہمیشہ میانہ روی اختیار کرنا
- 51۔ 26 اے بیٹا اپنی آواز میں دھیماپن رکھنا
- 52۔ 27 اے بیٹا ہمیشہ اللہ سے توبہ کرنا
- 54۔ 28 اے بیٹا نیک ہم نشین بنانا
- 57۔ 29 ہمیشہ اللہ پر اطمینان رہنا
- 59۔ 30 اے بیٹا صحت و عافیت جیسی کوئی نعمت نہیں
- 60۔ 31 اے بیٹا پڑوسیوں سے اچھا سلوک کرنا
- 61۔ 32 اے بیٹا جالبوں سے دامن بچا کر رکھنا
- 62۔ 33 اے بیٹا کبھی بھی جھوٹ نہ بولنا

- 63۔ اے بیٹا نماز جنازہ میں حاضر ہوا کر
- 65۔ اے بیٹا بہت پیٹ بھر کر کھانا نہ کھایا کر
- 66۔ اے بیٹا اپنا مزاج درمیانہ رکھنا
- 67۔ اے بیٹا علماء اور حکماء کی ہم نشینی اختیار کیا کر
- 67۔ اے بیٹا اپنی زبان کو قابو میں رکھنا
- 68۔ اے بیٹا اپنے عملوں کو ریاکاری سے پاک رکھنا
- 68۔ اے بیٹا لوگوں کا اپنا دوست بنا دشمن نہ بنانا

Book is Uploaded  
By  
CH Adnan

Book is Uploaded  
By  
CH Adnan

بِسْمِ اللَّهِ الرَّحْمَنِ الرَّحِيمِ

## والدین کے لیے گزارش

ارشاد باری تعالیٰ ہے:

﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ عَلَيْهَا مَلَائِكَةٌ غِلَاظٌ شِدَادٌ لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ ٥﴾ ❁

”اے ایمان والو! تم اپنے آپ کو اور اپنے گھر والوں کو اس آگ سے بچاؤ جس کا ایندھن انسان اور پتھر ہیں، جس پر سخت دل مضبوط فرشتے مقرر ہیں، جنہیں جو حکم اللہ دیتا ہے اس کی نافرمانی نہیں کرتے بلکہ جو حکم دیا جائے بجالاتے ہیں۔“

سیدنا عبد اللہ بن عمرو رضی اللہ عنہما سے روایت ہے کہ رسول اللہ ﷺ نے فرمایا:

((مُرُوا أَوْلَادَكُمْ بِالصَّلَاةِ وَهُمْ أَبْنَاءُ سَبْعِ سِنِينَ، وَأَضْرِبُوهُمْ عَلَيْهَا وَهُمْ أَبْنَاءُ عَشْرِ سِنِينَ، وَفَرِّقُوا بَيْنَهُمْ فِي الْمَضَاجِعِ)) ❁  
”اپنے بچوں کو جب وہ سات سال کے ہو جائیں تو نماز کا حکم دو، اور جب دس سال کے ہو جائیں (اور نہ پڑھیں) تو انہیں اس پر مارو اور ان کے بستر جدا جدا کر دو۔“

❁ ۶۶/التحریم: ۶۔ سنن ابو داود، الصلاة، باب متى يوم الغلام بالصلاة:

۴۹۵؛ مسند احمد: ۱۸۷/۲ حسن۔

آپ ﷺ نے فرمایا:

((مَنْ عَالَ ثَلَاثَ بَنَاتٍ فَأَذَبَهُنَّ وَزَوَّجَهُنَّ وَأَحْسَنَ إِلَيْهِنَّ فَلَهُ

الْجَنَّةُ)) ❁

”جس نے تین بیٹیوں کی پرورش کی انہیں ادب سکھایا، ان کی شادیاں

کیں اور ان کے ساتھ اچھا سلوک کیا تو اس کے لیے جنت ہے۔“

مذکورہ بالا آیت قرآنی اور احادیث نبویہ ﷺ اس بات کی بین دلیل ہیں کہ

والدین پر بچوں کے حقوق میں سے اہم ترین یہ ہے کہ والدین اپنے بچوں کی دینی

و اسلامی، اخلاقی و جسمانی اور معاشرتی تربیت کریں۔ جیسے والدین پر ضروری ہے کہ

وہ بچے کی پیدائش کے بعد اس کے حقوق مثلاً بچے کے کان میں اذان کہنا، اسے گھٹی

دینا، ساتویں دن اچھانا م رکھنا، سر منڈوانا، عقیقہ کرنا اور ختنہ کرنا وغیرہ لازم ہیں، اسی

طرح والدین پر ضروری ہے کہ وہ اسے بچپن میں ہی قرآن مجید کی تعلیم دلوائیں اور

اسے ارکان اسلام کی تعلیم دے کر اسے اس کا پابند بنائیں نیز اسے شریعت کے تمام

احکام و آداب کی تعلیم دیں یعنی کھانے پینے، سونے جاگنے، اٹھنے بیٹھنے، چلنے پھرنے

اور ملنے جلنے کے اسلوب و سلیقے سکھائیں۔ نیز اس کا خصوصی اہتمام کریں جیسا کہ

حضرت جابر رضی اللہ عنہ نے کیا تھا کہ بچوں کی تربیت کے لیے تجربہ کار ایک بیوہ سے نکاح کر

لیا۔ حضرت جابر رضی اللہ عنہ فرماتے ہیں کہ مجھ سے رسول اکرم ﷺ نے دریافت فرمایا:

”کیا تم نے شادی کی ہے؟“ میں نے کہا: ہاں۔ آپ ﷺ نے فرمایا: ”کنواری یا

بیوہ سے؟“ میں نے عرض کی بیوہ سے۔ آپ ﷺ نے فرمایا: ”تم نے کنواری سے

شادی کیوں نہ کی وہ تجھ سے دل لگی کرتی اور تو اس سے دل لگی کرتا؟“ میں نے کہا:

یا رسول اللہ! میرے والد گرامی احد میں شہید ہو گئے اور اپنے پیچھے نو بیٹیاں (ایک روایت میں چھ بیٹیوں کا ذکر ہے) چھوڑیں تو مجھے یہ اچھا نہ لگا کہ ان جیسی ایک اور غیر تجربہ کار عورت کو گھر میں لے آؤں بلکہ میں نے اس (تجربہ کار) عورت سے نکاح کیا جو ان کی کنگھی کرے اور ان کی نگرانی اور تربیت کرے۔ نبی رحمت ﷺ نے فرمایا: ”تم نے بالکل درست کیا۔“ ❁

بچے کو چھوٹی عمر میں کیا اور کیسے سکھایا جائے اس سلسلے میں خلیفہ عبد الملک بن مروان نے اپنے بیٹے کے استاد سے کہا تھا:

”تم انہیں سچ بولنا اس طرح سکھاؤ جیسے قرآن مجید سکھاتے ہو۔ انہیں گھٹیا لوگوں کے ساتھ میل جول سے بچا کر رکھنا کیونکہ وہ گستاخ اور تقویٰ سے عاری ہوتے ہیں۔ اسی طرح نوکروں سے بھی دور رکھنا، وہ بھی ان کے لیے باعث فساد ہیں۔ انہیں گوشت کھلاؤ تاکہ یہ طاقت ور ہوں۔ انہیں اشعار پڑھاؤ تاکہ یہ شان و شوکت اور بلند مرتبہ حاصل کریں۔ انہیں مسواک کرنے کو کہو۔ یہ پانی ہپ ہپ کرنے کی بجائے چوس چوس کر پیئیں۔ کبھی انہیں سزا دینی پڑ جائے تو یہ بھی درپردہ ہو۔ کسی راز افشا کرنے والے کے سامنے نہ ہو ورنہ یہ اس کی نظر میں گر جائیں گے۔“

اس خصوصی نصیحت میں خلیفہ عبد الملک بن مروان نے صرف علمی، مذہبی اور ادبی تربیت ہی کو ملحوظ خاطر نہیں رکھا، بلکہ اخلاقی، جسمانی، لسانی اور معاشرتی تربیت کو بھی سامنے رکھا ہے۔ ❁

❁ بخاری الوکالة، باب اذا وکل رجلا...: ۲۳۰۹۔

❁ التربية الاسلامية، ابراشی، ص: ۱۳۰۔

ہشام بن عبد الملک رحمۃ اللہ علیہ نے اپنے بیٹے کے استاد ”سلیمان کلبی“ سے کہا تھا: ”میرا بیٹا میری آنکھوں کا تارا ہے۔ میں نے اس کی تعلیم و تربیت کے لیے تمہیں مقرر کیا ہے۔ لہذا تم خدا خوفی سے کام لینا۔ امانت کا حق ادا کرنا۔ پہلی بات جو میں تمہیں بطور خاص کہنا چاہتا ہوں وہ یہ ہے کہ تم اسے سب سے پہلے قرآن مجید سکھاؤ۔ اس کے بعد اسے عمدہ اشعار سے سیراب کرنا۔ پھر اسے قبائل عرب میں لے جانا اور اسے ان کے منتخب اشعار سکھانا۔ حلال و حرام کے چیدہ چیدہ مسائل اور تقاریر و غزوات سے بھی آگاہ کرنا۔“ ❁

خلیفہ ہارون الرشید نے اپنے بیٹے ”امین“ کے استاد سے کہا تھا: ”امیر المؤمنین نے اپنا جگر گوشہ تمہارے حوالے کیا ہے۔ تم اس کے لیے اپنا ہاتھ فراخ رکھنا اور اپنی فرماں برداری کو فرض قرار دینا۔ جس مقام پر امیر المؤمنین نے تمہیں فائز کیا ہے اس پر برقرار رہنا۔ اسے قرآن مجید پڑھاؤ اور تاریخ سے آگاہ کرو۔ اسے اشعار سکھاؤ اور سنتوں کی تعلیم دو۔ گفتگو کے مواقع اور اس کے آغاز سے آشنا کرو۔ بے موقع ہنسنے سے منع کرو۔ اسے یہ بتلاؤ کہ جب ہاشمی خاندان کے بزرگ اس کے پاس آئیں تو یہ ان کا احترام کرے اور جب راہنما لیڈر اس کی محفل میں آئیں تو انہیں کے شانِ شایانِ احترام بجالائے۔“

علاوہ ازیں بچے کو استاد کے حوالے کرتے ہوئے اس کی مکمل فرماں برداری کا پابند کیا جاتا ہے۔ ایسی صورت حال میں معلم و مربی کا محض قرآن کا قاری، ادیب یا اشعار رکھنے والا ہونا کافی نہیں۔ اس کے ساتھ ساتھ اس کا متقی و پرہیزگار، عفت

مآب، نیک اور صالح، عمدہ اخلاق کا مالک، لین دین کا صاف ستھرا، اخلاق و آداب شاہی سے آشنا، عقائد و احکام اسلام کا عالم اور ان تمام اوصاف سے متصف ہونا ضروری ہے جن کا بچے کو مذکورہ بالا ترتیب سے پڑھایا جانا مقصود ہے۔ اگر ان اوصاف میں سے کچھ خوبیوں سے عاری بھی ہو تب بھی کم از کم تقویٰ شعار اور احکام اسلام سے روشناس ضرور ہو۔ ❀

ہمارے اسلاف نیک معلم کی تلاش میں دور دراز کا سفر اور بے بہادری خرچ کرنے کے لیے بھی تیار رہتے تھے۔

ابن سینا کہتے ہیں:

”بچے کی تربیت کرنے والا عقل مند، باعمل، اخلاق کی قدر و قیمت سے آشنا، بچوں کی تربیت کا ماہر، باوقار، سنجیدہ، خبیث اور گھٹیا حرکات سے بالاتر، بچے کی موجودگی میں کم سے کم مزاج کرنے والا ہونا چاہیے۔ نہ زیادہ بے تکلف رہے نہ زیادہ خشک مزاج، بلکہ خوش مزاج، نظافت پسند اور خوش باش رہنے والا ہو۔“

کہتے ہیں کہ عتبہ بن ابوسفیان رضی اللہ عنہ نے اپنی اولاد کے نگران سے کہا تھا:

”اے عبدالصمد! سب سے پہلے تمہیں اپنی اصلاح کرنی ہوگی کیونکہ بچوں کی نظریں تمہاری طرف لگی ہوئی ہیں۔ ان کے نزدیک وہ کام اچھا ہے جسے تم اچھا سمجھتے ہو۔ اور جسے تم برا سمجھتے ہو وہ ان کے ہاں بھی برا ہے۔ انہیں قرآن مجید کی تعلیم دیں۔ انہیں عفت آمیز اشعار سکھائیں۔ ان کے سامنے چچی تلی بات کریں۔ بہت زیادہ باتیں سننا فہم و فراست کو کور بنا دیتا

ہے۔ انہیں میرا خوف دلاتے رہنا اور میری عدم موجودگی میں ان کو سزا دینا۔ تمہیں ان کے لیے ایک ایسے حاذق طبیب کی مانند ہونا چاہیے جو تشخیص سے پہلے مریض کو دوا استعمال نہیں کراتا۔ تمہیں میرے کسی عذر پر اعتماد نہیں کرنا ہوگا کیونکہ میں تمہاری نگرانی پر اعتماد کر چکا ہوں۔ جتنی زیادہ ان پر محنت کرو اسی قدر مجھ سے مطالبہ کرو میں ان شاء اللہ تمہارا وظیفہ بڑھاتا جاؤں گا۔“ ❁

ابوشامہ شافعی رحمہ اللہ نے استاد کی خوبیوں کا خلاصہ بیان کرتے ہوئے کہا ہے: ”اسے اپنی اصلاح سے آغاز کرنا چاہیے کیونکہ بچوں کی نگاہیں اور کان اس پر مرکوز ہوتے ہیں۔ استاد کی نظر میں جو چیز اچھی ہو وہ انہیں بھی اچھی لگتی ہے اور جو چیز اس کی نظر میں بری ہو وہ انہیں بھی بری لگتی ہے۔ دورانِ نشست میں خاموش رہے۔ اپنا خوف دلا کر ان کی تربیت کرے، زیادہ مار پٹائی نہ کرے۔ ان کے سامنے کسی سے مذاق نہ کرے۔ ان کے سامنے غیبت، جھوٹ اور چغل خوری کی مذمت کرے۔ ان کے اہل خانہ سے زیادہ مطالبہ نہ کرے۔“ ❁

امام ابن قیم رحمہ اللہ فرماتے ہیں: ”بچے کو کمالی، بے کاری، آرام پسندی اور عیش کوشی سے بچا کر ان کی متضاد سمت پر لگانا چاہیے۔ اسے اس قدر آرام راحت دی جائے جس سے اس کے جسم اور دماغ کی تھکن دور ہو جائے۔ سستی اور بے کاری کا انجام بھی برا

ہوتا ہے اور یہ ندامت آمیز خسارہ کا باعث بھی بنتی ہے، جبکہ محنت اور لگن کا انجام قابلِ تعریف ہوتا ہے، خواہ اس کا صلہ دنیا میں ملے یا آخرت میں یا دونوں جہانوں میں۔ کوئی شخص جتنا زیادہ مشقت پسند ہوگا، اسی قدر وہ آرام میں ہوگا اور جس قدر کوئی شخص آرام پسند ہوگا اسی قدر وہ تکلیف اور پریشانی میں ہوگا۔ گویا دنیا کی قیادت و سیادت اور آخرت کی خوش بختی اور سعادت تک رسائی محنت و مشقت کا پل پار کرنے کے ذریعے ہو سکتی ہے۔“ ❁

اس مقام پر ہم نے بچوں کے لیے 40 نصیحتیں اکٹھی کی ہیں جو مختلف موقعوں پر انہیں انبیاء علیہم السلام، نبی کریم صلی اللہ علیہ وسلم، صحابہ کرام رضی اللہ عنہم، تابعین رضی اللہ عنہم اور سلف صالحین نے کیں اور خصوصاً تربیتِ اولاد کے سلسلہ میں جو اللہ تعالیٰ نے اور نبی کریم صلی اللہ علیہ وسلم نے حکیم لقمان کی نصیحتیں اپنے بیٹے کے لیے ذکر کیں ہیں ان کا ذکر کریں گے تاکہ ہمارے بچے اپنے بزرگوں کی نصیحتوں پر عمل کرتے ہوئے معاشرے کے معزز فرد کہلائیں اور دنیا و آخرت کی کامیابیوں اور کامرانیوں کو سمیٹ سکیں۔ آخر میں دعا گو ہوں اپنے بھائی مجیب الرحمن سیاف صاحب کا کہ جنہوں نے اسے ایک نظر پڑھا اور مناسب مقامات پر مفید مشورے نوازا، اللہ تعالیٰ ان کے علم و عمل میں اضافہ فرمائے۔ اور اللہ تعالیٰ مکتبہ اسلامیہ کی تمام ٹیم پر اپنی خصوصی رحمت فرمائے جو ہمہ وقت دین حنیف کی خدمت میں مصروف عمل ہیں۔ آمین

طالب دعا

محمد عظیم حاصل پوری

جامع مسجد محمدی الحمدیٹ وہاڑی روڈ حاصل پور 6191916-0301

بِسْمِ اللَّهِ الرَّحْمَنِ الرَّحِيمِ

انبیاء، صحابہ، صلحاء اور حکیم لقمان کی بچوں کے لیے

## 40 نصیحتیں

### ① آدم علیہ السلام کی اپنے بیٹے کو نصیحت

سیدنا آدم علیہ السلام کے بیٹوں میں ایک کا نام شیث تھا سیدنا آدم علیہ السلام نے اپنے بیٹے کا نام ”شیث“ اس لیے رکھا تھا کہ ہابیل کے قتل کے بعد اللہ تعالیٰ نے نعم البدل کے بطور یہ بیٹا عطا فرمایا تھا..... ”شیث“ کا معنی ”اللہ کا دیا ہوا تحفہ“ ہے۔

محمد بن اسحاق رحمہ اللہ نے بیان کیا ہے:

”سیدنا آدم علیہ السلام کی وفات کا وقت قریب آیا تو آپ علیہ السلام نے بیٹے ”شیث“ کو وصیت کی کہ رات اور دن کے دورانیے میں اللہ کی عبادت کرے اور آئندہ آنے والے ایک بڑے طوفان کی پیش گوئی بھی کی (یعنی

طوفان نوح کی)۔“ ❁

کہا جاتا ہے کہ آج جتنے انسان بھی دنیا میں موجود ہیں ان سب کا نسب شیث علیہ السلام تک پہنچتا ہے، آدم علیہ السلام کے دوسرے بیٹوں کی اولاد ختم ہو چکی ہے۔ یعنی آدم علیہ السلام نے اپنے بیٹے کو اللہ تعالیٰ کی عبادت کی نصیحت کی ہے اور ہر نبی کی دعوت بھی حقیقت میں یہی تھی، ارشاد باری تعالیٰ ہے:

﴿وَلَقَدْ بَعَثْنَا فِي كُلِّ أُمَّةٍ رَّسُولًا أَنْ اعْبُدُوا اللَّهَ وَاجْتَنِبُوا  
الطَّاغُوتَ ۚ﴾

”اور ہم نے ہر جماعت میں پیغمبر بھیجا کہ اللہ ہی کی عبادت کرو اور بتوں  
(کی پرستش) سے اجتناب کرو۔“

## ② سیدنا نوح علیہ السلام کی اپنے بیٹوں کو نصیحت

سیدنا عبد اللہ بن عمر رضی اللہ عنہما بیان کرتے ہیں کہ ایک دفعہ ہم رسول اللہ صلی اللہ علیہ وسلم کے پاس بیٹھے تھے کہ ایک دیہاتی آیا، اس نے ایک چوغہ پہن رکھا تھا جس پر ریشم سے بنا بٹن لگا تھا۔ کہنے لگا: تم لوگوں کا ساتھی (محمد صلی اللہ علیہ وسلم) شہسواروں کی اولاد شہسواروں کو (جدی پشتی معزز لوگوں کو) ذلیل کر دینا چاہتا ہے اور گڈریوں کی اولاد گڈریوں کو بلند کر دینا چاہتا ہے۔ نبی صلی اللہ علیہ وسلم نے اس کا چوغہ گریبان سے پکڑ کر فرمایا: ”میں تجھے بے عقلوں کا لباس پہنے ہوئے دیکھ رہا ہوں۔“ پھر فرمایا:

”جب سیدنا نوح علیہ السلام کی وفات کا وقت آیا تو انہوں نے اپنے بیٹے سے فرمایا: میں تجھے ایک نصیحت کرتا ہوں، میں تجھے دو کام کرنے کا حکم دیتا ہوں اور دو کاموں سے منع کرتا ہوں۔ میں تجھے لا الہ الا اللہ اختیار کرنے کا حکم دیتا ہوں۔ اگر ترازو کے ایک پلڑے میں ساتوں آسمان اور ساتوں زمینیں رکھ دی جائیں اور دوسرے پلڑے میں لا الہ الا اللہ رکھا جائے تو لا الہ الا اللہ والا پلڑا (زیادہ وزنی ہونے کی وجہ سے) جھک جائے گا۔ اگر ساتوں آسمان اور ساتوں زمینیں ایک بند حلقہ بن جائیں، تو لا الہ الا اللہ انہیں جدا جدا کر دے گا۔ اور میں تجھے سبحان اللہ و بحمدہ پڑھنے کا حکم

دیتا ہوں کیونکہ یہ ہر مخلوق کی تسبیح ہے اور اسی کی برکت سے مخلوق کو رزق ملتا ہے اور میں تجھے شرک اور تکبر سے منع کرتا ہوں۔“

ابن عمر رضی اللہ عنہما کہتے ہیں کہ میں نے عرض کیا: اللہ کے رسول ﷺ! اس شرک سے تو ہم واقف ہیں، لیکن تکبر کا کیا مطلب ہے؟ کیا یہ بات تکبر ہے کہ کسی کے جوتے اچھے ہوں، کسی کے تسمے خوبصورت ہوں؟ فرمایا: ”نہیں!“

میں نے کہا: کیا یہ تکبر ہے کہ کسی کے پاس حُلّہ (چادروں کا جوڑا) ہو اور وہ اسے پہن لے؟

فرمایا: ”نہیں!“

میں نے کہا: کہ کسی کے پاس سواری کے لیے جانور ہو؟

فرمایا: ”نہیں!“

میں نے کہا: یا یہ ہے کہ کسی کے دوست ہوں جو اس کے پاس بیٹھتے ہوں؟

فرمایا: ”نہیں!“

میں نے عرض کیا: اللہ کے رسول ﷺ! پھر تکبر ہوتا کیا ہے؟

تو آپ ﷺ نے فرمایا: تکبر یہ ہے کہ ”حق کا انکار کرنا اور لوگوں کو حقیر جاننا۔“ ❁

### ③ حضرت ابراہیم علیہ السلام کی بیٹوں کو نصیحت

ارشاد باری تعالیٰ ہے:

﴿وَوَصَّي بِهَآ اِبْرٰهٖمُ بَيْنِهٖ وَ يَعْقُوْبُ ۚ يٰۤاِبْنٰی اِنَّ اللّٰهَ اَصْطَفٰی لَکُمُ

❁ مسند أحمد: ۱۷۰/۲، ۶۵۸۳ اسنادہ صحیح؛ صحیح الترغیب والترہیب، الذکر والدعاء، باب الترغیب فی قول لا الہ الا اللہ وما جاء فی فضلہا: ۱۵۳۰ صحیح لغیرہ۔

For More Visit My website (CH Adnan)

الدِّينَ فَلَا تَمُوتُنَّ إِلَّا وَأَنْتُمْ مُسْلِمُونَ ﴿٥﴾ ﴿٦﴾

”اور ابراہیم نے اپنے بیٹوں کو اسی بات کی وصیت کی اور یعقوب نے بھی (اپنے فرزندوں سے یہی کہا کہ) بیٹا اللہ تعالیٰ نے تمہارے لئے یہی دین پسند فرمایا ہے، مرنا تو مسلمان ہی مرنا۔“

حضرت ابراہیم علیہ السلام اور حضرت یعقوب علیہ السلام نے اپنے بیٹوں کو دین اسلام کی اتباع اور حالت اسلام پر زندگی بسر کرنے کی تلقین فرمائی اور ساتھ یہ بھی فرمایا کی حالت ایمان پر ہی تمہیں موت آنی چاہئے کیونکہ خاتمہ بالا ایمان نہ ہو تو کامیابی ممکن نہیں۔

#### ④ حضرت یعقوب علیہ السلام کی بیٹوں کو نصیحت

۱..... یعقوب علیہ السلام نے جب سنا کہ یوسف علیہ السلام کو خواب آیا ہے کہ اسے گیارہ ستارے، چاند اور سورج سجدہ کر رہے ہیں تو وہ سمجھ گئے کہ اللہ تعالیٰ انہیں نبوت کا تاج پہنائے گا لیکن دوسرے بیٹوں کے حسد و بغض سے واقف ہونے کی وجہ سے یوسف علیہ السلام کو نصیحت کی کہ وہ اپنے بھائیوں کو خواب بیان نہ کریں۔ ارشاد باری تعالیٰ ہے:

﴿قَالَ يَبْنَئِي لَا تَقْصُصْ رُءْيَاكَ عَلَىٰ إِخْوَتِكَ فَيَكِيدُوا لَكَ كَيْدًا ۖ

إِنَّ الشَّيْطَانَ لِلْإِنْسَانِ عَدُوٌّ مُّبِينٌ ۝﴾ ﴿٦﴾ ﴿٧﴾

”انہوں نے کہا کہ بیٹا! اپنے خواب کا ذکر اپنے بھائیوں سے نہ کرنا، نہیں تو وہ تمہارے حق میں کوئی فریب کی چال چلیں گے۔ کچھ شک نہیں کہ شیطان انسان کا کھلا دشمن ہے۔“

۲..... جب حضرت یعقوب علیہ السلام نے یوسف کے بھائیوں کے ساتھ بنیامین کو

بھیجا تو ایک نصیحت کی، کیوں کی اس کی وجہ بھی اللہ نے خود ہی آگے بیان فرمادی ہے۔  
ارشاد باری تعالیٰ ہے:

﴿وَقَالَ يَبْنِي لَا تَدْخُلُوا مِنْ بَابٍ وَاحِدٍ وَادْخُلُوا مِنْ أَبْوَابٍ مُتَفَرِّقَةٍ ۖ وَمَا أُغْنِي عَنْكُمْ مِنَ اللَّهِ مِنْ شَيْءٍ ۚ إِنَّ الْحُكْمَ إِلَّا لِلَّهِ ۖ عَلَيْهِ تَوَكَّلْتُ ۖ وَعَلَيْهِ فَلْيَتَوَكَّلِ الْمُتَوَكِّلُونَ ۝ وَلَمَّا دَخَلُوا مِنْ حَيْثُ أَمَرَهُمْ أَبُوهُمْ ۖ مَا كَانَ يُغْنِي عَنْهُمْ مِنَ اللَّهِ مِنْ شَيْءٍ إِلَّا حَاجَةً فِي نَفْسٍ يَعْقُوبَ قَضَاهَا ۖ وَإِنَّهُ لَذُو عِلْمٍ لِمَا عَلَّنَاهُ وَلَكِنَّ أَكْثَرَ النَّاسِ لَا يَعْلَمُونَ ۝﴾ ❁

”اور کہا کہ اے میرے بیٹو! ایک ہی دروازے میں سے داخل نہ ہونا بلکہ جدا جدا دروازوں سے داخل ہونا اور میں اللہ کی تقدیر تو تم سے روک نہیں سکتا (بیشک) حکم اُسی کا ہے میں اُسی پر بھروسہ رکھتا ہوں اور اہل توکل کو اُسی پر بھروسہ رکھنا چاہیے اور جب وہ ان ان مقامات سے داخل ہوئے جہاں جہاں سے (داخل ہونے کیلئے) باپ نے اُن سے کہا تھا تو وہ تدبیر اللہ کے حکم کو ذرا بھی ٹال نہیں سکتی تھی ہاں وہ یعقوب کے دل کی خواہش تھی جو انہوں نے پوری کی تھی اور بیشک وہ صاحب علم تھے کیونکہ ہم نے ان کو علم سکھایا تھا لیکن اکثر لوگ نہیں جانتے۔“

اور مزید یہ بھی فرمایا:

﴿يَبْنِي اذْهَبُوا فَتَحَسَّسُوا مِنْ يُوسُفَ وَآخِيهِ وَلَا تَأْيِسُوا مِنْ رَوْحِ اللَّهِ ۖ إِنَّهُ لَا يَأْيِسُ مِنْ رَوْحِ اللَّهِ إِلَّا الْقَوْمُ الْكَافِرُونَ ۝﴾ ❁

”اے میرے بیٹو! (یوں کرو کہ ایک دفعہ پھر) جاؤ، یوسف اور اُس کے بھائی کو تلاش کرو اور اللہ کی رحمت سے ناامید نہ ہو، اس لیے اللہ کی رحمت سے بے ایمان لوگ ہی ناامید ہوا کرتے ہیں۔“

اللہ تعالیٰ کی رحمت بہت وسیع ہے رسول اللہ ﷺ نے فرمایا:  
 ”اگر کافر کو اللہ کی وسیع رحمت کا عالم ہو جائے تو وہ جنت سے مایوس نہ ہو اس طرح اگر مومن کو اللہ کے بڑے عذاب کا علم ہو جائے تو وہ جہنم سے بے خوف نہ ہو۔“ ❀

۳..... حضرت یعقوب علیہ السلام نے اپنی وفات کے وقت اپنی اولاد کو اللہ کی توحید اور اللہ کی اطاعت و فرمانبرداری کی نصیحت فرمائی جیسا کہ اللہ تعالیٰ کا ارشاد ہے:

﴿أَمْرٌ كُنْتُمْ شُهَدَاءَ إِذْ حَضَرَ يَعْقُوبَ الْمَوْتُ إِذْ قَالَ لِبَنِيهِ مَا تَعْبُدُونَ مِنْ بَعْدِي قَالُوا نَعْبُدُ إِلَهَكَ وَآلَهُ أَبَاكَ وَإِبْرَاهِيمَ وَاسْمَاعِيلَ وَالْهَاقِ وَالْهَاقِ وَاحِدًا ۖ وَنَحْنُ لَهُ مُسْلِمُونَ﴾ ❀

”بھلا جس وقت یعقوب وفات پانے لگے تو تم اس وقت موجود تھے جب انہوں نے اپنے بیٹوں سے پوچھا کہ میرے بعد تم کس کی عبادت کرو گے؟ انہوں نے کہا کہ آپ کے معبود اور آپ کے دادا ابراہیم اور اسماعیل اور اسحاق علیہم السلام کے معبود کی عبادت کریں گے جو معبود یکتا ہے اور ہم اسی کے حکم بردار ہیں۔“

❀ صحیح بخاری، الرقاق، باب الرجاء مع الخوف: ۶۶۶۹۔

❀ البقرة: ۱۳۳۔

## ⑤ نبی ﷺ کی سیدنا عمر بن ابی سلمہ رضی اللہ عنہ کو نصیحت

سیدنا عمر بن ابی سلمہ رضی اللہ عنہ مخزومی ننھے صحابی ہیں، یہ رسول اللہ ﷺ کے ربیب یعنی آپ ﷺ کی زوجہ مطہرہ سیدہ ام سلمہ رضی اللہ عنہا کے بیٹے ہیں جو ان کے سابقہ شوہر سیدنا ابوسلمہ رضی اللہ عنہ سے پیدا ہوئے۔ سیدنا عمر بن ابی سلمہ رضی اللہ عنہ فرماتے ہیں:

كُنْتُ غَلَامًا فِي حِجْرِ رَسُولِ اللَّهِ ﷺ وَكَانَتْ يَدِي تَطِيشُ فِي الصَّحْفَةِ فَقَالَ لِي رَسُولُ اللَّهِ ﷺ:

”میں چھوٹا بچہ تھا رسول اللہ ﷺ کی پرورش میں تھا اور میرا ہاتھ برتن کے اندر گھومتا تھا تو رسول اللہ ﷺ نے مجھے فرمایا:

((يَا غُلَامُ! سَمِّ اللَّهَ وَكُلْ بيمينِكَ وَكُلْ مِمَّا يَلِينُ)) ❁  
”اے بچے! اللہ کا نام پڑھ کر کھاؤ، دائیں ہاتھ سے کھاؤ اور اپنے آگے سے کھاؤ۔“

ایک روایت میں یہ الفاظ ہیں رسول اکرم ﷺ نے فرمایا:

((يَا بُنَيَّ! سَمِّ اللَّهَ وَكُلْ بيمينِكَ وَكُلْ مِمَّا يَلِينُ)) ❁  
”اے میرے بیٹے! بسم اللہ پڑھ کر کھاؤ، اور اپنے دائیں ہاتھ سے کھاؤ اور اپنے سامنے سے کھاؤ۔“

یعنی آپ ﷺ نے اپنے ربیب عمر بن ابی سلمہ رضی اللہ عنہ کو کھانے کے وقت بسم اللہ پڑھنے، دائیں ہاتھ سے کھانے اور سامنے سے کھانے کا حکم دیا۔ یاد رہے اگر کھانا ایک قسم کا ہو تو صرف اپنے سامنے سے کھانا کھانا چاہئے لیکن اگر کھانا قسماً قسم کا ہو تو پھر

❁ بخاری، الاطعمۃ: ۵۳۷۶؛ مسلم: ۳۷۶۸۔

❁ تخریج الکلم الطیب: ۱۸۲ صحیح  
For More Visit My website (CH Adnan)

چاروں جانب سے کھایا جاسکتا ہے۔

## ⑥ نبی ﷺ کی سیدنا عبد اللہ بن عباس رضی اللہ عنہما کو نصیحت

حضرت عبد اللہ بن عباس رضی اللہ عنہما آپ ﷺ کے چچا زاد بھائی ہیں، ان کا بچپن بھی نبی کریم ﷺ کے ساتھ گزرا، ایک دن آپ ﷺ سے صحبت یاب ہوتے ہوئے سواری پر بیٹھے۔ اس دوران میں آپ ﷺ نے انہیں براہ راست اور سہل و مختصر انداز میں ان کی عمر اور استعداد کے مطابق چند باتوں کی تعلیم دی۔ ان باتوں میں عظیم معافی پنہاں ہیں اور بچے کے لیے انہیں سمجھنا انتہائی آسان ہے، آپ ﷺ نے فرمایا:

((يَا غَلَامُ إِنِّي أَعَلَيْكَ كَلِمَاتٍ إِحْفَظِ اللَّهَ يَحْفَظَكَ إِحْفَظِ اللَّهَ تَجِدَهُ تُجَاهَكَ، إِذَا سَأَلْتَ فَاسْأَلِ اللَّهَ وَإِذَا اسْتَعَنْتَ فَاسْتَعِنْ بِاللَّهِ، اعْلَمْ أَنَّ الْأُمَّةَ لَوِ اجْتَمَعَتْ عَلَى أَنْ يَنْفَعُوكَ بِشَيْءٍ لَمْ يَنْفَعُوكَ إِلَّا بِشَيْءٍ قَدْ كَتَبَهُ اللَّهُ لَكَ وَلَوْ اجْتَمَعُوا عَلَى أَنْ يَضُرُّوكَ بِشَيْءٍ لَمْ يَضُرُّوكَ إِلَّا بِشَيْءٍ قَدْ كَتَبَهُ اللَّهُ لَكَ رُفِعَتْ الْأَقْلَامُ وَجُفَّتِ الصُّحُفُ)) ❁

”اے بیٹا! میں تمہیں کچھ باتیں سکھائے دیتا ہوں: تم اللہ کی شریعت کی پابندی کرو وہ تمہاری حفاظت کرے گا۔ تم اس کی شریعت کی پابندی کرو گے تو اس کو ہمیشہ اپنے سامنے پاؤ گے، یاد رکھ۔! تم جب بھی کوئی سوال کرنا تو اللہ ہی سے کرنا، کبھی مدد کی ضرورت ہو تو اسی سے مانگنا، اور یاد رکھو کہ اگر ساری کائنات بھی تمہیں کوئی نفع دینا چاہے تو نہیں دے سکتی صرف تمہیں وہی ملے گا جو تیرے لیے اللہ نے لکھا ہوا ہے اور اگر ساری کائنات بھی

تمہیں کوئی نقصان دینا چاہے تو نہیں دے سکتی صرف تمہیں وہی ملے گا جو تمہارے لیے اللہ نے لکھا ہوا ہے، یاد رکھو! قلمیں اٹھالیں گئیں ہیں اور صحیفے خشک ہو چکے ہیں۔“

حدیث میں چند چیزوں کی نصیحت کی گئی ہے:

۱..... اللہ کی شریعت کی پابندی کرو

۲..... اللہ ہی سے سوال کرو

۳..... اسی سے ہی مدد مانگو

۴..... نفع و نقصان کا مالک صرف اللہ ہے۔

علاوہ ازیں معلوم ہوا کہ آپ ﷺ نے بچے کو نصیحت بھی کی اور اپنی حدیث یاد کرنے کی بھی تلقین فرمائی نیز ہمارے اسلاف قرآن مجید کے ساتھ ساتھ حدیث نبوی بھی اپنے بچوں کو سکھایا کرتے تھے کیونکہ وہ دونوں مصدر بچے کی علمی تعمیر کے بنیادی رکن ہیں۔ امام بخاری رحمہ اللہ کا بیان ہے:

”میں ابھی طفل مکتب ہی تھا کہ مجھے حفظ حدیث کا شوق پیدا ہو گیا۔“ جب

ان سے پوچھا گیا کہ اس وقت آپ کی عمر کتنی تھی تو انھوں نے بتایا کہ ”دس

سال یا اس سے بھی کم۔“ ❁

امام بخاری رحمہ اللہ کے بچپن کا واقعہ حاشد بن اسماعیل بیان کرتے ہیں کہ امام بخاری رحمہ اللہ ہمارے ساتھ حدیث حاصل کرنے کے لیے مشائخ بصرہ کے پاس آتے جاتے تھے درآں حالیکہ وہ ابھی بچے تھے سولہ دن گزر گئے امام بخاری کے ساتھی لکھتے تھے لیکن امام بخاری رحمہ اللہ نہیں لکھتے تھے تو امام بخاری رحمہ اللہ کے ساتھیوں نے آپ

کو ملامت کی کہ تم لکھتے نہیں تو پڑھنے کا کیا فائدہ۔؟ تو امام بخاری رحمہ اللہ نے فرمایا: کہ اپنی کاپیاں لاؤ۔ ہم نے وہ کاپیاں نکالیں، تو ان میں پندرہ ہزار سے زیادہ احادیث تھیں امام بخاری رحمہ اللہ نے وہ سب کی سب زبانی پڑھ دیں یہاں تک کہ ہم امام بخاری کے حافظ سے اپنی کاپیوں کی تصحیح کرتے تھے۔ ❁

امام شافعی رحمہ اللہ بیان کرتے ہیں کہ میں نے سات سال کی عمر میں قرآن مجید حفظ کر لیا تھا اور دس سال کی عمر میں موطا امام مالک مجھے زبانی یاد تھی۔ ❁

جناب سہل بن عبد اللہ تستری رحمہ اللہ کا بیان کہ میں نے چھ یا سات سال کی عمر میں مکتب جا کر اساتذہ سے قرآن مجید پڑھا اور اسے حفظ بھی کر لیا تھا۔ ❁

## ⑦ نبی صلی اللہ علیہ وسلم کی سیدنا عبد اللہ بن عمر رضی اللہ عنہما کو نصیحت

عبد اللہ بن عمر رضی اللہ عنہما کا بچپن نبی کریم صلی اللہ علیہ وسلم کے ساتھ گزرا آپ ہر معاملے میں رسول اکرم صلی اللہ علیہ وسلم کی مکمل پیروی کرتے، جس جس مقام پر رسول اکرم صلی اللہ علیہ وسلم سے نماز ادا کرنا ثابت ہوتا وہیں نماز ادا کرتے، جہاں آپ صلی اللہ علیہ وسلم نے کھڑے ہو کر دعا کی وہیں کھڑے ہو کر دعا کرتے، جہاں آپ صلی اللہ علیہ وسلم نے بیٹھ کر دعا کی وہیں بیٹھ کر دعا کرتے۔ بلکہ انہیں یہاں تک یاد تھا کہ رسول اکرم صلی اللہ علیہ وسلم جب مکہ تشریف لائے تو آپ صلی اللہ علیہ وسلم کی اونٹنی نے بیٹھنے سے قبل دو چکر لگائے تھے۔ اور نبی اکرم صلی اللہ علیہ وسلم نے اونٹنی سے اتر کر دو رکعت نماز ادا کی تھی۔ آپ صلی اللہ علیہ وسلم جب بھی مکہ آتے۔ اپنی اونٹنی کو عدا دو چکر لگواتے اور پھر اتر کر دو رکعت نماز ادا کرتے۔ آپ نے متبع رسول کا لقب پایا۔

❁ مقدمہ فتح الباری، ص: ۴۷۸۔ ❁ طبقات الحفاظ للسيوطی، ص: ۱۵۴۔

❁ احیاء العلوم، غزالی: ۳/۷۲۔

آپ ﷺ نے انہیں راستے سے گزرتے ہوئے دیکھا کہ ان کی شلووار (تہبند) لٹک رہی تھی تو آپ نے فرمایا:

((يَا عَبْدَ اللَّهِ--! اَرْفَعْ اِذَا رَكَ)) ❁

”اے عبد اللہ۔۔! اپنی شلووار (ٹخنوں سے) اونچی کر“

⑤ نبی ﷺ کی سیدنا علی رضی اللہ عنہ کو نصیحت

سیدنا علی رضی اللہ عنہ آپ ﷺ کے حقیقی چچا زاد بھائی ہیں، بچوں میں سب سے پہلے جس نے اسلام قبول کیا وہ جناب علی رضی اللہ عنہ ہیں آپ نے اپنی شادی کے بعد انہیں اپنی کفایت میں لے لیا تھا پھر آپ ﷺ نے انہیں اپنے گھر کا داماد بنا لیا تھا، حضرت علی رضی اللہ عنہ کا بیان ہے کہ مجھ سے رسول اللہ ﷺ نے ایک دفعہ فرمایا:

((يَا عَلِيُّ لَا تُتْبِعِ النَّظْرَةَ النَّظْرَةَ فَإِنَّهَا لَكَ الْأُولَىٰ وَلَيْسَتْ لَكَ الْآخِرَةَ)) ❁

”اے علی! ایک بار نظر پڑ جانے کے بعد دوسری بار مت دیکھو کیونکہ تمہارے لئے پہلی نظر معاف ہے دوسری نہیں۔“

یعنی آپ ﷺ نے حضرت علی رضی اللہ عنہ کو غیر محرم کو دیکھنے سے منع فرمایا نیز اس حدیث سے یہ بھی معلوم ہوا کہ راہ چلتے اچانک کسی نامحرم پر نظر پڑ جائے تو دوسری بار اس کی طرف دیکھنا روا نہیں چہ جائیکہ ٹکٹی لگا کر دیکھتا رہے۔ پہلی بار اچانک نظر پڑ جائے بھی تو فوراً نگاہ پھیر لینی چاہیے یوں نہیں کہ انسان خواہش نفس کا شکار ہو کر رہ جائے۔

حضرت جریر رضی اللہ عنہ فرماتے ہیں:

سَأَلْتُ رَسُولَ اللَّهِ ﷺ عَنْ نَظَرِ الْفَجَاءَةِ.

”میں نے رسول اللہ ﷺ سے اچانک نظر پڑ جانے کے بارے میں

سوال کیا“

فَقَالَ: ((اَصْرِفْ بَصْرَكَ)) ❁

”تو آپ ﷺ نے فرمایا: اپنی نظر پھیر لو۔“

اس لئے چاہیے کہ جب کبھی نظر اچانک کسی غیر محرم پر پڑ جائے تو اس کی طرف

سے فی الفور نگاہ پھیر لی جائے، پہلی نظر تو معاف ہے اس کے بعد لذت نظر کیلئے

دیکھنا یہ حرکت گناہ اور قابل گرفت ہے۔

⑤ نبی ﷺ کی سیدنا انس رضی اللہ عنہ کو نصیحت

جب آپ ﷺ نے مدینہ ہجرت کی تو یہ چھوٹے بچے تھے ان کی والدہ اُمّ سلیم رضی اللہ عنہا

نبی کریم ﷺ کے پاس انہیں لے کر آئیں اور انہیں اللہ کے رسول ﷺ کا خادم بنا

دیا، اس وقت ان کی عمر دس سال تھی دس سال انہوں نے آپ کی خدمت کی جب آپ

اس دنیا سے رخصت ہوئے تو اس وقت ان کی عمر بیس سال تھی، نبی ﷺ انہیں اپنا

خادم ہی نہیں بلکہ اپنا بیٹا کہا کرتے تھے آپ ﷺ نے آواز دینی ہوتی تو فرماتے:

يَا بُنَيَّ ”اے میرے بیٹے!“ اور کبھی اف نہ کہتے اور کئی ایک مفید نصیحتیں بھی کرتے

جیسا کہ حضرت انس رضی اللہ عنہ فرماتے ہیں کہ رسول اللہ ﷺ نے مجھے فرمایا:

((يَا بُنَيَّ إِذَا دَخَلْتَ عَلَى أَهْلِكَ فَسَلِّمْ يَكُونُ بَرَكَهٌ عَلَيْكَ وَعَلَى

## أَهْلُ بَيْتِكَ

”اے میرے بیٹے! جب تو اپنے گھر میں داخل ہو تو اہل خانہ کو سلام کیا کر وہ سلام تیرے اور تیرے گھر والوں کے لیے خیر و برکت کا سبب ہوگا۔“  
یعنی رسول اللہ ﷺ نے حضرت انس رضی اللہ عنہ کو گھر میں داخلے کے آداب سکھائے اور ساتھ ساتھ اس کے فوائد بھی شمار فرمائے جیسا کہ آپ ﷺ نے ایک صحابی کو ایسے ہی آداب سکھاتے ہوئے فرمایا، حضرت کلدہ بن حنبل رضی اللہ عنہ کہتے ہیں:

”صفوان بن امیہ رضی اللہ عنہ نے میرے ہاتھ رسول اکرم ﷺ کے لیے دودھ، ہرن کا بچہ اور ککڑی بھیجی اور اس وقت رسول اکرم ﷺ مکہ کے بالائی کنارہ پر جس کو معلىٰ کہتے ہیں، قیام پذیر تھے، کلدہ کہتے ہیں کہ میں آپ کی خدمت میں یونہی چلا گیا تو میں نے آپ کی قیام گاہ میں داخل ہونے سے پہلے سلام کیا اور نہ اندر آنے کی اجازت چاہی، چنانچہ نبی ﷺ نے مجھ سے فرمایا ”واپس جاؤ، یعنی یہاں سے نکل کر دروازہ پر جاؤ اور وہاں کھڑے ہو کر کہو السلام علیکم، کیا میں اندر آ سکتا ہوں؟“

## ⑩ سیدہ ام سلیم رضی اللہ عنہا کی بیٹی کو نصیحت

سیدہ ام سلیم رضی اللہ عنہا کی پوری کوشش ہوتی کہ اس کا بیٹا وہی کام کرے جس سے نبی کریم ﷺ خوش ہوں اور جو کام آپ ﷺ کی ناراضی کا باعث بنے اس سے دور رہے۔ سیدنا ثابت سیدنا انس رضی اللہ عنہ سے روایت کرتے ہیں کہ میں بچوں کے ساتھ کھیل رہا تھا، نبی کریم ﷺ نے ہمیں سلام کہا اور مجھے ایک کام کیلئے بھیجا۔ میں اپنی

صحیح ترغیب والترہیب: ۱۶۰۸؛ تخریج الکلم الطیب: ۶۳ حسن صحیح۔

ابوداؤد، الاذہب، باب کیف الاستئذان: ۵۱۷۶، أحمد: ۱۵۵۰۳، الصحیحۃ: ۸۱۸، ۸۱۹۔

For More Visit My website(CH Adnan)

والدہ کے پاس تاخیر سے پہنچا تو اس نے مجھ سے پوچھا:

”آج اتنی تاخیر کیوں ہوئی؟“

میں نے کہا:

”مجھے رسول اللہ ﷺ نے کسی کام پر بھیجا تھا اس لیے تاخیر ہو گئی۔

میری امی نے پوچھا: ”کیا کام تھا؟“

میں نے کہا: ”امی جان! یہ ایک راز کی بات ہے۔“

میری والدہ نے مجھ سے کہا:

”بیٹا! رسول اللہ ﷺ کا راز کسی کو نہ بتانا۔“

سیدنا انس رضی اللہ عنہ فرماتے ہیں:

”اے ثابت! اگر میں نے کسی کو رسول اللہ ﷺ کا راز بتانا ہوتا تو تجھے

بتاتا۔“ ❁

## ⑪ سیدنا معاذ بن جبل رضی اللہ عنہ کی اپنے بیٹے کو نصیحت

سیدنا معاذ بن جبل رضی اللہ عنہ اپنے بیٹے کو نصیحت کرتے ہیں:

يا بنی إذا صليت فصلّ صلاة مودّع لا تظن أنك تعود

إليها أبداً، واعلم يا بنی أن المؤمن يموت بين

حسنين، حسنة قدمها وحسنة آخرها۔ ❁

”اے بیٹا! ہر نماز الوداعی سمجھ کر پڑھنا اور نماز پڑھتے ہوئے یہ ذہن میں

رکھنا کہ تجھے دوبارہ نماز کا موقع نہ مل سکے گا۔ اے میرے بیٹے! خوب

ذہن نشین کر لے کہ مومن دو بھلائیوں کے درمیان ہوتا ہے اور دنیا فانی

❁ صحیح مسلم: ۲۴۸۲۔ ❁ صفة الصفة: ۱/۴۹۶۔

سے کوچ کر جاتا ہے۔ ایک بھلائی جو اس نے آگے بھیج دی اور دوسری جس کو اس نے مؤخر کر دیا۔“

اگر ہم میں سے ہر کوئی اپنی نماز کے بارے میں اس منہج پر چلنا شروع کر دے اور اس کی حقیقت کو سمجھ لے تو پھر نماز ایسے ادا کرے جیسے کہ مطلوب و مقصود ہے۔ امام ابو بکر المزنی رحمہ اللہ نماز کی قدر و منزلت پر درس دیتے ہوئے وصیت فرماتے ہیں:

”جب آپ ارادہ کریں کہ آپ کی نماز آپ کو نفع دے تو اپنے نفس کو مخاطب کر کے کہہ اس کے بعد میں کوئی اور نماز نہ پڑھ سکوں گا۔“ ❁

اگر ہم سب اس انداز میں نماز کی ادائیگی شروع کر دیں تو ہمارے احوال بدل جائیں اور معاملات درست ہو جائیں اور ہماری نمازیں بالکل صحیح ہو جائیں چنانچہ صحیح معنوں میں نماز کی ادائیگی انسان کو دنیا سے بے رغبتی اور آخرت کا شوق دلاتی ہے اور یہی وہ پہلی چیز ہے جس کے بارے میں قبر میں سوال ہوگا۔ سفیان ثوری رحمہ اللہ فرماتے ہیں:

”اگر آپ منصور بن معتمر کو دیکھ لیں کہ وہ نماز کیسے پڑھتے ہیں تو آپ سمجھیں گے کہ یہ ابھی مرجائیں گے۔“ ❁

عبداللہ بن مسعود رضی اللہ عنہ فرماتے ہیں:

”جب تک آپ نماز کی حالت میں ہیں آپ شہنشاہ کا دروازہ کھٹکھٹا رہے ہیں اور جو شہنشاہ کا دروازہ کھٹکھٹاتا ہے اس کے لیے دروازہ کھول دیا جاتا ہے۔“ ❁

## ⑫ سیدنا ابو درداء رضی اللہ عنہ کی اپنے بیٹے کو نصیحت

ابن ابی درداء رضی اللہ عنہ کہتے ہیں کہ مجھے میرے والد محترم نے نصیحت کی کہ:

يَا بُنَيَّ لِيَكُنِ الْمَسْجِدُ بَيْنَكَ فَإِنِّي سَمِعْتُ رَسُولَ اللَّهِ ﷺ يَقُولُ: ((الْمَسَاجِدُ بُيُوتُ اللَّهِ، وَقَدْ ضَمِنَ اللَّهُ لِمَنْ كَانَتْ الْمَسَاجِدُ بَيْنَهُ بِالرَّوْحِ وَالرَّاحَةِ، وَالْجَوَازِ عَلَى الصِّرَاطِ إِلَى الْجَنَّةِ)) ❁

اے میرے بیٹے! مسجد کو اپنا گھر بنا لے کیونکہ میں نے رسول اللہ ﷺ سے سنا ہے آپ ﷺ نے فرمایا تھا: ”مساجد اللہ تعالیٰ کے گھر ہیں۔ یقیناً اللہ تعالیٰ اس کے سکون و راحت کا ضامن ہے جس نے مساجد کو اپنا گھر بنا لیا (یعنی اکثر وقت مسجدوں میں گزارتا ہے) اور پل (صراط) سے گزر کر جنت میں جانے کے لیے اللہ آسانی فرمائے گا۔“

## ⑬ سلیمان رضی اللہ عنہ کی اپنے بیٹے کو نصیحت

معتمر بن سلیمان رضی اللہ عنہ کہتے ہیں کہ میں کوفہ میں تھا تو میرے والد محترم نے مجھے خط لکھا کہ:

يَا بُنَيَّ، اشْتَرِ الصُّحُفَ وَاکْتُبِ الْعِلْمَ، فَإِنَّ الْمَالَ يَفْنَى وَالْعِلْمَ يَبْقَى۔ ❁

”اے میرے بیٹے! کتابوں کو خریدا کر اور علم کی باتوں کو نوٹ کر لیا کر، کیونکہ مال تو ختم ہو جائے گا لیکن علم ہمیشہ باقی رہے گا۔“

❁ البيهقي في شعب الایمان: ٢٦٨٨ اسنادہ لا بأس به۔

❁ البيهقي في شعب الایمان: ١٦٠١ رجاله ثقات۔

For More Visit My website(CH Adnan)

## ⑭ سلیمان بن داؤد رحمہ اللہ نے اپنے بیٹے کو نصیحت

یحییٰ بن ابی کثیر رحمہ اللہ کہتے ہیں کہ سلیمان بن داؤد رحمہ اللہ نے اپنے بیٹے کو نصیحت کرتے ہوئے کہا:

يَا بُنَيَّ، إِتَاكَ وَالْمِرَاءَ، فَإِنَّ نَفْعَهُ قَلِيلٌ، وَهُوَ يُهَيِّجُ الْعَدَاوَةَ  
بَيْنَ الْإِخْوَانِ - ❁

”اے میرے بیٹے! جھگڑے سے بچ، کیونکہ اس کا فائدہ تھوڑا ہوتا ہے مگر یہ بھائیوں کے درمیان دشمنی کو پیدا کر دیتا ہے۔“

## ⑮ امام غزالی رحمہ اللہ کی بچوں کے متعلق نصیحت

امام غزالی رحمہ اللہ فرماتے ہیں:

”بچے کو اس بات کا عادی بنایا جائے کہ وہ کسی کی نشست گاہ کے پاس نہ تھوڑے، نہ بلغم پھینکے اور جمائی لیتے ہوئے منہ پر ہاتھ رکھے۔ کسی کی طرف پیٹھ کر کے نہ بیٹھے اور نہ ہی پاؤں پر پاؤں رکھے۔ اپنے ہاتھ کو ٹھوڑی کے نیچے رکھ کر اور سر کو کلائی کو سہارا دے کر نہ بیٹھے کیونکہ یہ سستی کی علامت ہے۔ اسے بیٹھنے کا طریقہ سکھائے، اسے زیادہ باتیں کرنے سے منع کرے اور اسے یہ بتائے کہ زیادہ باتیں کرنا بری حرکت اور کمینوں کا کام ہے۔ قسم اٹھانے سے تو بالکل ہی روک دیا جائے خواہ وہ سچی ہو یا جھوٹی، مبادا اسے بچپن سے قسم کھانے کی عادت پڑ جائے۔ اسے بات کرنے میں پہل کرنے سے روکا جائے اور اسے یہ عادت ڈالی جائے کہ وہ صرف دوسرے کی بات کا جواب

دے اور وہ بھی بقدر ضرورت۔ اگر عمر میں بڑا شخص بات کر رہا ہو تو اسے غور سے سننے اور اپنے سے زیادہ مرتبہ والے شخص کی آمد پر احتراماً کھڑا ہو۔ اسے کھلی جگہ دے اور اس کے سامنے ہو کر بیٹھ جائے۔ بچے کو لغو اور فحش کلامی سے بھی روکا جائے۔ لعن طعن اور سب و شتم سے بھی منع کیا جائے کیونکہ برے ہم نشینوں کی یہ عادت اس میں سرایت کر جائے گی۔ بچوں کی تربیت کا بنیادی اصول ہی یہ ہے کہ انہیں برے دوستوں سے بچایا جائے۔ ❁

Book is Uploaded  
By  
CH Adnan

## حکیم لقمان کی اپنے بیٹے کو چند نصیحتیں

### حکیم لقمان کا مختصر تعارف

ان کا مکمل نام لقمان بن باعوراء بن ناحور بن تارخ بعض نے لقمان بن عنقاء بن سروں کہا ہے۔ سعید بن مسیب رضی اللہ عنہ کا قول ہے کہ لقمان مصر کے سیاہ فام حبشیوں میں سے تھے۔ ان کے ہونٹ موٹے موٹے تھے، اللہ تعالیٰ نے ان کو حکمت و دانائی عطا کی تھی مگر نبوت نہیں جیسا کہ باری تعالیٰ نے خود ارشاد فرمایا ہے:

﴿وَلَقَدْ آتَيْنَا لُقْمَانَ الْحِكْمَةَ﴾

”اس میں کوئی شک نہیں کہ ہم نے لقمان کو دانائی عطا کی تھی۔“

یعنی یہ نبی نہیں بلکہ ایک نیک اور موحد آدمی تھے اور درزی کا کام کرتے تھے۔ اللہ ان پر رحمت فرمائے۔ آمین

انہیں علم و معرفت اور راست بازی جیسے انعامات سے نوازا گیا تھا۔ ان کے بہت زیادہ حکیمانہ مقولے زباں زد عام و خاص ہیں۔

حضرت مجاہد رضی اللہ عنہ کے بقول حکیم لقمان ایک حبشی غلام تھے۔ ان کے ہونٹ موٹے اور پاؤں پھٹے ہوئے تھے۔ ایک دفعہ مجلس لگائے بیٹھے تھے کہ ایک آدمی آیا اور کہنے لگا: کیا تو وہی شخص نہیں ہے جو فلاں فلاں جگہ پر بکریاں چرایا کرتا تھا۔ انھوں نے کہا: ہاں۔ اس نے پوچھا: پھر تم اس مقام پر کیسے فائز ہو گئے؟ انھوں نے کہا کہ سچ

۳۱/لقمان: ۱۲۔

تفسیر ابن کثیر: ۴/۸۶۱ و تفسیر ابن ابی حاتم، رقم الحدیث: ۱۷۵۳۰۔

For More Visit My website (CH Adnan)

بولنے اور فضول کاموں سے اجتناب نے مجھے اس مرتبے پر پہنچایا ہے۔

حضرت خالد بن ربیع رضی اللہ عنہ بیان کرتے ہیں کہ حکیم لقمان ایک حبشی غلام اور بڑھئی تھے۔ ان کے مالک نے ان سے کہا: ہمیں یہ بکری ذبح کر دو۔ انھوں نے اس کو ذبح کر دیا۔ پھر وہ کہنے لگا کہ: اس میں سے دو بہترین حصے نکال کر دو۔ انھوں نے اس کی زبان اور دل نکال کر پیش کر دیے۔ کچھ دیر گزری تو مالک نے کہا: اس دوسری بکری کو بھی ذبح کر دو۔ انھوں نے اسے بھی ذبح کر دیا تو مالک نے کہا: اس کے دو بدترین حصے نکال کر دو۔ انھوں نے اس کی بھی زبان اور دل نکال کر پیش کر دیے۔ ان کے مالک نے کہا: میں نے تمہیں کہا تھا اس کے دو بہترین حصے نکال کر دو تم نے دل اور زبان کو نکال کر سامنے کیا، اب میں نے کہا اس کے دو بدترین حصے نکال کر پیش کرو تب بھی تم نے زبان اور دل کو نکال کر پیش کر دیا ہے۔ اس کی کیا وجہ ہے؟ حکیم لقمان نے جواب میں کہا: اگر یہ حصے سنور جائیں تو ان سے بہترین حصہ کوئی نہیں ہے، اگر یہ خراب ہو جائیں تو ان سے بدترین حصہ کوئی نہیں ہے۔

امام قرطبی رحمہ اللہ کے بقول وہ حضرت ایوب علیہ السلام کے بھانجے تھے اور ان کے خالہ زاد بھائی بھی۔ ایک دفعہ انھوں نے ایک آدمی کی طرف گہری نظر سے دیکھتے ہوئے مشاہدہ کیا تو کہنے لگے: اگر تمہیں میرے دو موٹے موٹے ہونٹ دکھائی دے رہے ہیں تو یاد رکھو ان سے رقت آمیز کلام صادر ہوتا ہے اور اگر تم مجھے سیاہ فام ہونے کی وجہ سے دیکھ رہے ہو تو سن لو کہ میرا دل بالکل سفید ہے۔ ❀

**حکیم لقمان کے بیٹے کا تعارف**

حکیم لقمان کے بیٹے کے نام میں مختلف اقوال ہیں۔ اس کا نام شکم یا نعم یا بابان

تھا۔ حکیم لقمان کی بیوی اور بیٹا پہلے مشرک تھے لیکن حکیم لقمان کی تبلیغ کے نتیجے میں وہ دونوں موحد یعنی توحید پرست بن گئے تھے۔ ❁

⑩ اے بیٹا شرک مت کرنا

اللہ تعالیٰ کا ارشاد ہے:

﴿وَإِذْ قَالَ لُقْمَانُ لِابْنِهِ وَهُوَ يَعِظُهُ يَبْنَىٰ لَا تُشْرِكْ بِاللَّهِ ۚ إِنَّ

الشِّرْكَ لَظُلْمٌ عَظِيمٌ ۝﴾ ❁

”جب لقمان نے اپنے بیٹے کو نصیحت کرتے ہوئے کہا: اے میرے پیارے

بیٹے! اللہ تعالیٰ کے ساتھ شرک نہ کرنا۔ یقیناً شرک بہت بڑا ظلم ہے۔“

اس مقام پر حکیم لقمان اپنے بیٹے کو خصوصی نصیحت کر رہے ہیں، چونکہ وہ انہیں دنیا

بھر سے محبوب تھے اور یہ اس پر دنیا بھر سے زیادہ مشفق ہیں لہذا انہوں نے اسے

اپنے علم میں سے سب سے عمدہ باتیں بتائیں۔ اسے سب سے پہلی نصیحت یہ کی ہے کہ

وہ صرف اس اللہ تعالیٰ کی عبادت کرے، اس کے ساتھ کسی کو شریک نہ بنائے پھر اسے

شرک سے ڈراتے ہوئے کہا ”یقیناً شرک سب سے بڑا ظلم ہے۔“

امام بخاری رحمہ اللہ فرماتے ہیں کہ حضرت عبداللہ بن عباس رضی اللہ عنہ کا بیان ہے کہ

جب یہ آیت نازل ہوئی:

﴿الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ ۖ﴾ ❁

”جو لوگ ایمان دار ہو گئے اور انہوں نے اپنے ایمان کو ظلم سے ملوث نہ

کیا۔“

تو ہم نے رسول اللہ ﷺ سے عرض کیا: یا رسول اللہ ﷺ! ہم میں سے کون سا شخص ہے جس نے اپنے اوپر ظلم نہ کیا ہو؟ آپ ﷺ نے فرمایا: ”بات ایسے نہیں ہے جیسے تم کہہ رہے ہو۔ کیا تم نے حکیم لقمان کی اپنے بیٹے کو نصیحت نہیں سنی۔“

﴿يُبْنَى لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ ٥٠﴾

”اے میرے پیارے بیٹے! اللہ تعالیٰ کے ساتھ شرک نہ کرنا یقیناً شرک سب سے بڑا ظلم ہے۔“

یہاں ”شرک“ کو ”ظلم“ سے تعبیر کیا گیا ہے۔ ایمان کو ”ظلم“ سے ملانے کا مطلب یہ ہے کہ اسے شرک سے ملوث نہ کیا ہو۔ شرک ناقابل معافی جرم ہے اللہ تعالیٰ کا فرمان ہے:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ٥١﴾

وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا ٥٢﴾

”اللہ بس شرک ہی کو معاف نہیں کرتا۔ اس کے علاوہ دوسرے جس قدر گناہ ہیں وہ جس کے لیے چاہتا ہے معاف کر دیتا ہے۔ اللہ کے ساتھ جس نے کسی اور کو شریک ٹھہرایا اس نے تو بہت ہی بڑا جھوٹ گھڑا اور بڑے سخت گناہ کی بات کی۔“

شرک کتنا بڑا گناہ ہے اس کا ترمذی شریف کی حدیثِ قدسی سے اندازہ لگائیں،

اللہ تعالیٰ فرماتے ہیں:

يَا ابْنَ آدَمَ إِنَّكَ لَوْ أَتَيْتَنِي بِقُرَابِ الْأَرْضِ خَطَايَا ثُمَّ لَقِيتَنِي

لَا تُشْرِكْ بِى شَيْئًا لَا تَيْنُتَكَ بِقُرَابِهَا مَغْفِرَةً۔ ❀  
 ”اے آدم کے بیٹے! اگر تم میرے پاس زمین بھراؤ کے برابر گناہ کر کے  
 آؤ اور اس حال میں ملو کہ تم نے شرک نہ کیا ہو تو میں تجھ پر زمین کے بھراؤ  
 کے برابر مغفرت کر دوں گا۔“ ❀

⑩ ماں باپ کے ساتھ اچھا سلوک کرنا مگر۔۔

اللہ تعالیٰ کا ارشاد ہے:

﴿وَصَيَّنَّا الْإِنْسَانَ بِوَالِدَيْهِ ۖ حَمَلَتْهُ أُمُّهُ وَهْنًا عَلَىٰ وَهْنٍ وَفَصَّلَهُ  
 فِي عَامَيْنِ أَنِ اشْكُرْ لِي وَلِوَالِدَيْكَ ۖ إِلَىٰ الْبَصِيرِ ۝ وَإِنْ جَاهَدَكَ  
 عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبُهُمَا فِي  
 الدُّنْيَا مَعْرُوفًا ۖ وَاتَّبِعْ سَبِيلَ مَنْ أَنَابَ ۖ إِلَىٰ ۚ ثُمَّ إِلَىٰ مَرْجِعِكُمْ  
 فَأُنَبِّئُكُمْ بِمَا كُنْتُمْ تَعْمَلُونَ ۝﴾ ❀

”اور ہم نے انسان کو جسے اس کی ماں تکلیف پر تکلیف سہہ کر پیٹ میں  
 اٹھائے رکھتی ہے (پھر اس کو دودھ پلاتی ہے) اور دو برس میں اس کا دودھ  
 چھڑانا ہوتا ہے (اپنے نیز) اس کے ماں باپ کے بارے میں تاکید کی  
 ہے کہ میرا بھی شکر کرتا رہ اور اپنے ماں باپ کا بھی (کہ تم کو) میری ہی  
 طرف لوٹ کے آنا ہے، اور اگر وہ تیرے درپے ہوں کہ تو میرے ساتھ  
 کسی ایسی چیز کو شریک کرے جس کا تجھے علم نہیں تو ان کا کہنا نہ ماننا ہاں دنیا  
 (کے کاموں) میں ان کا اچھی طرح ساتھ دینا اور جو شخص میری طرف

رجوع کرے اس کے راستے پر چلنا پھر تم کو میری ہی طرف لوٹ کر آنا ہے  
تو جو کام تم کرتے رہے میں سب سے تم کو آگاہ کروں گا۔“

حضرت لقمان دوسری وصیت کرتے ہیں اور وہ بھی دوزخ اور تاکید کے لحاظ سے  
واقع ایسی ہی ہے کہ اس پہلی وصیت سے ملائی جائے۔ یعنی ماں باپ کے ساتھ سلوک  
واحسان کرنا یعنی تیرا رب یہ فیصلہ فرما چکا ہے کہ اس کے سوا کسی اور کی عبادت نہ کرو اور  
ماں باپ کے ساتھ اچھا سلوک واحسان کرتے رہو۔ عموماً قرآن کریم میں ان دونوں  
چیزوں کا بیان ایک ساتھ ہے، ارشاد ہوتا ہے:

﴿وَقَضَىٰ رَبُّكَ أَلَّا تَعْبُدُوا إِلَّا لِيَّاهُ وَبِالْوَالِدَيْنِ إِحْسَانًا ۖ إِمَّا يَبْلُغَنَّ  
عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أُفٌ وَلَا تَنْهَرُهُمَا  
وَقُلْ لَهُمَا قَوْلًا كَرِيمًا ۝ وَخَفِضْ لَهُمَا جَنَاحَ الذِّلِّ مِنَ الرَّحْمَةِ  
وَقُلْ رَبِّ ارْحَمْهُمَا كَمَا رَبَّيْنِي صَغِيرًا ۝﴾

”اور تمہارے رب نے ارشاد فرمایا ہے کہ اس کے سوا کسی کی عبادت نہ کرو  
اور ماں باپ کیساتھ بھلائی کرتے رہو، اگر ان میں سے ایک یا دونوں  
بڑھاپے کو پہنچ جائیں تو اُن کو اُف تک نہ کہنا اور نہ اُنہیں جھڑکنا، اور ان  
سے بات ادب سے کرنا اور عجز و نیاز سے اُن کے آگے جھکے رہو اور اُن  
کے حق میں دعا کرو کہ اے اللہ! جیسا انہوں نے مجھے بچپن میں (شفقت  
سے) پرورش کیا ہے تو بھی اُن (کے حال) پر رحمت فرما۔“

والدین سے حسن سلوک کی تلقین رسول اللہ ﷺ نے کئی ایک مقامات پر فرمائی  
ہے اور والدین کی نافرمانی کرنے پر وعید بھی سنائی ہے۔

حضرت انس رضی اللہ عنہ سے مروی ہے وہ بیان کرتے ہیں کہ رسول اللہ صلی اللہ علیہ وسلم نے فرمایا:

((مَنْ سَرَّهُ أَنْ يُمَدَّ لَهُ فِي عُمُرِهِ وَيُزَادَ لَهُ فِي رِزْقِهِ فَلْيَبْرِّ وَالِدَيْهِ وَلْيَصِلْ رَحِمَهُ)) ❁

”جسے اچھا لگے کہ اس کی عمر لمبی ہو جائے اور اس کے رزق کو بڑھا دیا جائے

تو وہ اپنے والدین کے ساتھ حسن سلوک کرے اور اپنی رشتہ داری کو ملائے۔“

آپ صلی اللہ علیہ وسلم نے فرمایا:

((وَيَحَكَ الزَّمَرُ جُلُهَا فَتَمَّ الْجَنَّةُ)) ❁

”تیرا کچھ نہ رہے (ہائے افسوس) اپنی ماں کے قدموں سے چٹ جا!

جنت وہیں ہے۔“

حضرت ابو امامہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: ”تین

آدمی ایسے ہیں جن کی اللہ تعالیٰ نہ تو فلی عبادت قبول فرماتے ہیں اور نہ ہی فرضی۔

عَاقٍ

والدین کا نافرمان

مَنَّانٍ

احسان جتکانے والا

وَمُكَذِّبٍ بِالْقَدْرِ

اور تقدیر کو جھٹلانے والا“ ❁

❁ مسند احمد: ۳/۲۶۶؛ صحیح الترغیب والترہیب: ۲۴۸۸۔

❁ ترمذی: ۲۷۸۱ وابن ماجہ: ۲۷۸۱۔

❁ صحیح الترغیب، البر والصلة، باب الترہیب من عقوق الوالدین: ۲۵۱۳۔

سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:  
 ((رَغِمَ أَنْفُهُ، ثُمَّ رَغِمَ أَنْفُهُ، ثُمَّ رَغِمَ أَنْفُهُ)) قِيلَ: مَنْ يَا  
 رَسُولَ اللَّهِ صلی اللہ علیہ وسلم؟ قَالَ: ((مَنْ أَدْرَكَ أَبَوَيْهِ عِنْدَ الْكِبَرِ،  
 أَحَدَهُمَا أَوْ كِلَيْهِمَا، فَلَمْ يَدْخُلِ الْجَنَّةَ)) ❀

”ناک خاک آلود ہو، پھر ناک خاک آلود ہو، پھر ناک خاک آلود ہو اس  
 شخص کی جس نے بڑھاپے میں اپنے والدین کو پایا، ان میں سے ایک کو  
 یادوں کو اور پھر (بھی ان کی خدمت کر کے) جنت میں نہیں گیا۔“

آیت کے آخر میں اللہ تعالیٰ فرماتے ہیں کہ اگر تمہارے ماں باپ تمہیں اسلام  
 کے سوا اور دین قبول کرنے کو کہیں۔ گو وہ تمام تر طاقت خرچ کر ڈالیں خبردار تم ان کی  
 مان کر میرے ساتھ ہر گز شرک نہ کرنا۔ لیکن اس کا یہ بھی مطلب نہیں کہ تم ان کیساتھ  
 سلوک واحسان کرنا چھوڑ دو نہیں، دنیوی حقوق جو تمہارے ذمہ انکے ہیں ادا کرتے  
 رہو۔ ایسی باتیں ان کی نہ مانو بلکہ ان کی تابعداری کرو جو میری طرف رجوع کر چکے  
 ہیں۔ سن لو! تم سب لوٹ کر ایک دن میرے سامنے آنے والے ہو اس دن میں تمہیں  
 تمہارے تمام تراعمال کی خبر دوں گا۔

حضرت سعد بن مالک رضی اللہ عنہ فرماتے ہیں کہ یہ آیت میرے بارے میں نازل  
 ہوئی ہے۔ میں اپنی ماں کی بہت خدمت کیا کرتا تھا اور ان کا پورا اطاعت گزار تھا۔  
 جب مجھے اللہ نے اسلام کی طرف ہدایت کی تو میری والدہ مجھ پر بہت بگڑیں اور کہنے  
 لگی بچے یہ نیا دین تو کہاں سے نکال لایا۔ سنو میں تمہیں حکم دیتی ہوں کہ اس دین سے

❀ صحیح مسلم، البر وصلة والادب، باب رغم انف من... الخ: ۲۵۵۱؛ مسند

احمد: ۸۵۶۵۔

دستبردار ہو جاؤ ورنہ میں نہ کھاؤں گی نہ پیوں گی اور یونہی بھوکی مر جاؤ گی۔ میں نے اسلام کو چھوڑا نہیں اور میری ماں نے کھانا پینا ترک کر دیا اور ہر طرف سے مجھ پر آوازیں کسنے لگیں کہ یہ اپنی ماں کا قاتل ہے۔ میں بہت ہی دل میں تنگ ہوا اپنی والدہ کی خدمت میں بار بار عرض کیا خوشامدیں کیں سمجھایا کہ اللہ کے لئے اپنی ضد سے باز آ جاؤ۔ یہ تو ناممکن ہے کہ میں اس سچے دین کو چھوڑ دوں۔ اسی ضد میں میری والدہ پر تین دن کا فاقہ گزر گیا اور اس کی حالت بہت ہی خراب ہو گئی تو میں اس کے پاس گیا اور میں نے کہا میری اچھی اماں جان سنو! تم مجھے میری جان سے زیادہ عزیز ہو لیکن میرے دین سے زیادہ عزیز نہیں۔ واللہ ایک نہیں تمہاری ایک سو جانیں بھی ہوں اور اسی بھوک پیاس میں ایک ایک کر کے سب نکل جائیں تو بھی میں آخری لمحہ تک اپنے سچے دین اسلام کو نہ چھوڑوں گا۔ اب میری ماں مایوس ہو گئیں اور کھانا پینا شرع کر دیا۔ ❁

## ⑩ بیٹا خیال رکھ ہر چیز اللہ کے علم میں ہے

حکیم لقمان اپنے بیٹے کو نصیحت فرماتے ہیں:

﴿يَبْنِيْ اِنَّهَا اِنْ تَكُ مِثْقَالَ حَبَّةٍ مِّنْ خَرْدَلٍ فَتَكُنْ فِيْ صَخْرَةٍ اَوْ

فِي السَّمَوٰتِ اَوْ فِي الْاَرْضِ يٰۤاَبَا اَللّٰهُ اِنَّ اللّٰهَ لَطِيْفٌ خَبِيْرٌ ۝۱۰﴾ ❁

”اے میرے پیارے بیٹے! حقیقت یہ ہے کہ اگر رائی کے دانے کے برابر

بھی کوئی چیز کسی بے سوراخ پتھر یا آسمان وزمین میں کہیں بھی ہو اللہ تعالیٰ

اسے ضرور لے آئے گا۔ یقیناً اللہ تعالیٰ باریک بین اور خبر گیر ہے۔“

امام ابن کثیر رحمہ اللہ اس کی تفسیر کرتے ہوئے فرماتے ہیں کہ اگر یہ ذرے کے

برابر کام کسی محفوظ و مصون بے سوراخ پتھر میں ہو یا آسمان وزمین کے کسی بھی حصے میں چھپا ہو تو بھی اللہ تعالیٰ اسے پیش کر دیں گے کیونکہ کوئی بھی چھپنے والی چیز اس سے چھپ نہیں سکتی۔ آسمان وزمین کی رائی کے برابر بھی کوئی چیز اس سے چھپی ہوئی نہیں ہے۔ اسی بنا پر اللہ تعالیٰ نے فرمایا ہے کہ وہ باریک بین اور خبر گیر ہے یعنی اس کا علم انتہائی لطیف و شفاف ہے کوئی چیز کتنی ہی باریک اور لطافت آمیز کیوں نہ ہو، اس سے چھپ نہیں سکتی۔ وہ تو تاریک رات میں چلنے والی چیونٹی کی آہٹ سے بھی آگاہ ہے۔ ❁

امام قرطبی رحمۃ اللہ علیہ فرماتے ہیں: حکیم لقمان کے بیٹے نے ان سے دریافت کیا کہ اگر میں کوئی گناہ کروں ایسی جگہ پر کہ یہاں مجھے کوئی نہیں دیکھ رہا تو اس کا علم اللہ کو کیسے ہوگا۔؟ انھوں نے یہ آیت پڑھ کر اسے جواب دیا۔ ❁

⑩ اے بیٹا نماز کی پابندی کرنا

حکیم لقمان اپنے بیٹے کو نصیحت فرماتے ہیں:

﴿يَبْنِيْ اَقِمِ الصَّلٰوةَ﴾ ❁

”اے میرے پیارے بیٹے! نماز کی پابندی کرو۔“

”نماز قائم کرنے“ کا مطلب یہ ہے کہ اس کے حدود و فرائض اور اوقات کا خیال

رکھیں۔

انسان کی تخلیق کا مقصد عبادت ہے اور عبادات میں اہم ترین عبادت نماز ہے یہ وہ فریضہ ہے جس کے متعلق سب سے پہلے باز پرس ہوگی۔ نماز دین کا ستون ہے، جنت کی کنجی، ارکان اسلام میں سے ایک اور بندہ مومن اور کافر کے درمیان فرق

❁ تفسیر ابن کثیر: ۲۳۳/۴۔

❁ الجامع لاحکام القرآن: ۶۳/۱۴۔ ❁ ۳۱/لقمان: ۱۷۔

کرنے والی چیز ہے۔ اسی لیے دور رسالت میں مسلمان ہونے والے کو سب سے پہلے نماز سکھائی جاتی۔ نماز آنکھوں کی ٹھنڈک اور تمام صغیرہ گناہوں کو مٹا دینے والی ہے اور نماز کی ادائیگی عمر کے دسویں سال کے بعد فرض ہو جاتی ہے۔ زندگی کے آخری لمحات تک ہر صورت میں ادا کرنے کا حکم ہے۔ ارشاد باری تعالیٰ ہے۔

﴿وَأَقِمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ﴾ ﴿۴۰﴾

”اور نماز قائم کرو اور زکوٰۃ ادا کرو اور رکوع کرنے والوں کے ساتھ رکوع کرو۔“

گناہوں کے کفارے کے لیے بہترین چیز نماز ہے، رسول اللہ ﷺ نے فرمایا: ”دیکھو اگر کسی کے دروازے پر ایک نہر بہتی ہو اور وہ اس میں روزانہ پانچ مرتبہ غسل کرتا ہو تو کیا اس کے بدن پر میل باقی رہ جائے گی۔ عرض کیا گیا نہیں بالکل نہیں۔ آپ ﷺ نے فرمایا: اسی طرح پانچوں نمازوں کی بھی مثال ہے کہ اللہ تعالیٰ ان کی برکت سے گناہوں کو مٹا دیتا ہے۔“ ﴿۴۱﴾

نماز اس کے ادا کرنے میں سستی اور کاہلی نفاق کی علامت اور اس کا ترک کفر کی نشانی بتائی گئی ہے۔ بے نماز انسان روز قیامت جہنم کے عذابوں سے دوچار ترک صلاۃ کی وجہ سے کیا جائے گا۔

حضرت جابر رضی اللہ عنہ سے مروی ہے کہ رسول اللہ ﷺ نے ارشاد فرمایا:

((بَيْنَ الرَّجُلِ وَبَيْنَ الشُّرُكِ وَالْكَفْرِ تَرْكُ الصَّلَاةِ)) ﴿۴۲﴾

”بندے اور کفر کے درمیان نماز چھوڑ دینے ہی کا فاصلہ ہے۔“

﴿۲/البقرة: ۴۳﴾۔ جامع ترمذی: ۲۸۶۸ حدیث حسن صحیح۔

صحیح مسلم، الإيمان، باب بیان إطلاق اسم الکفر علی من ترک الصلاة: ۸۲۔

For More Visit My website(CH Adnan)

## 20-21 نیکی کا حکم دیا کر اور برائی سے روکا کر

حکیم لقمان اپنے بیٹے کو نصیحت فرماتے ہیں:

﴿يَبْنِي... وَأْمُرْ بِالْمَعْرُوفِ وَانْهَ عَنِ الْمُنْكَرِ﴾

”اے میرے پیارے بیٹے! نیکی کی بات کہو اور برائی سے منع کرو۔“

اپنی ہمت و استطاعت کے مطابق لوگوں کو نیک کام کرنے اور برے کاموں سے باز رہنے کی تلقین کریں۔ اور اللہ تعالیٰ نے فرمایا:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ

عَنِ الْمُنْكَرِ﴾

”تم بہترین امت ہو۔ جنہیں لوگوں کی (ہدایت) کے لئے نکالا گیا ہے تم

نیکی کا حکم دیتے اور برائی سے روکتے ہو۔“

اور اللہ تعالیٰ نے فرمایا:

﴿خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ﴾

اے پیغمبر! غفودرگزر اختیار کر نیکی کا حکم دے اور جاہلوں سے اعراض کر۔

اور اللہ تعالیٰ نے فرمایا:

﴿وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ

بِالْمَعْرُوفِ وَيَنْهَوْنَ عَنِ الْمُنْكَرِ﴾

”مومن مرد اور مومن عورتیں ایک دوسرے کے دوست ہیں۔ نیکی کا حکم

دیتے اور برائی سے روکتے ہیں۔“

❖ ۳۱/ لقمان: ۱۷۔ ❖ ۳/ آل عمران: ۱۱۰۔

❖ ۷/ الاعراف: ۱۹۹۔ ❖ ۹/ التوبہ: ۷۱۔

حضرت ابوسعید خدری رضی اللہ عنہ سے روایت ہے کہ میں نے سنا رسول اللہ ﷺ فرماتے تھے:

((مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ، فَإِنْ لَمْ يَسْتَطِعْ فَبِلِسَانِهِ، فَإِنْ لَمْ يَسْتَطِعْ فَبِقَلْبِهِ، وَذَلِكَ أَضْعَفُ الْإِيمَانِ)) \*  
 ”جو شخص تم میں سے کسی برائی کو (ہوتے) دیکھے تو اسے اپنے ہاتھ سے بدل (روک) دے۔ اگر (ہاتھ سے روکنے کی) طاقت نہیں ہے تو زبان سے (اس کی برائی واضح کرے) اگر اس کی بھی طاقت نہ ہو تو دل سے (اسے برا جانے) اور ایمان کا کمزور ترین درجہ ہے۔“

حضرت نعمان بن بشیر رضی اللہ عنہ سے روایت ہے کہ رسول اللہ ﷺ نے فرمایا: ”اس شخص کی مثال جو اللہ کی حدود کو قائم کرنے والا ہے اور اس کی جوان حدوں میں مبتلا ہونے (انہیں پامال کرنے) والا ہے ان لوگوں کی طرح ہے (جو ایک کشتی پر سوار ہوئے) انہوں نے کشتی کے (اوپر اور نیچے والے حصوں کے لئے) قعر اندازی کی، پس ان میں سے بعض اس کی بالائی منزل پر اور بعض نچلی منزل پر بیٹھ گئے۔ نچلی منزل والوں کو جب پانی لینے کی طلب ہوتی تو وہ اوپر آتے اور بالانشینوں پر سے گزرتے (جو انہیں ناگوار گزرتا) چنانچہ نچلی منزل والوں نے سوچا کہ اگر ہم اپنے نچلے حصے میں سوراخ کر لیں (تا کہ اوپر جانے کی بجائے، سوراخ سے ہی پانی لے لیں) اور اپنے اوپر والوں کو تکلیف نہ دیں (تو کیا اچھا ہو) پس اوپر والے نیچے والوں کو ان کے اس ارادے پر چھوڑ دیں (انہیں سوراخ

کرنے سے نہ روکیں اور وہ سوراخ کر لیں) تو سب کے سب ہلاک ہو جائیں گے (کیونکہ سوراخ کے ہوتے ہی ساری کشتی میں پانی جمع ہو جائے گا، جس سے کشتی تمام مسافروں سمیت غرق آب ہو جائے گی) اور اگر وہ ان کے ہاتھوں کو پکڑ لیں گے (سوراخ نہیں کرنے دیں گے) تو وہ خود بھی اور دوسرے تمام مسافر بھی بچ جائیں گے۔ ❁

## 22) اے بیٹا مصائب پر صبر کرنا

حضرت لقمان علیہ السلام اپنے بیٹے کو نصیحت فرماتے ہیں:

﴿يَبْنَى... وَاصْبِرْ عَلَى مَا أَصَابَكَ ۖ إِنَّ ذَٰلِكَ مِنَ الْعُمُورِ ۖ﴾ ❁

”اے میرے پیارے بیٹے! اگر تمہیں کوئی تکلیف پہنچے تو اس پر صبر کر، یہ بہت بڑے کاموں میں سے ہے۔“

امر بالمعروف اور نہی عن المنکر کا فریضہ سرانجام دینے والے کو لوگوں کی طرف سے اذیت ضرور ہوتی ہے، اسی لیے اس پر صبر کی تلقین کی گئی ہے۔

کچھ مفسرین نے کہا ہے کہ اس دنیا میں پیش آمدہ بیماریوں اور دکھوں پر صبر کرنا مراد لیا گیا ہے یعنی انسان کو اس قدر آہ و فغاں کا مظاہرہ نہیں کرنا چاہیے کہ وہ اللہ تعالیٰ کی نافرمانی کا ارتکاب کر بیٹھے۔ یہ بھی اچھی تفسیر ہے کیونکہ یہ زیادہ جامع ہے۔ بظاہر یہ معلوم ہو رہا ہے کہ ”ذکر“ سے مراد نماز کی پابندی، امر بالمعروف، نہی عن المنکر اور دنیا میں دیگر پیش آمدہ مشکلات پر صبر و تحمل کا مظاہرہ ہے۔ یہ سب کام عزم و ہمت کے متقاضی ہیں۔ اللہ تعالیٰ نے فرمایا:

❁ صحیح بخاری، الشریک، باب هل یقرع فی القسمة ۴: ۲۴۹۳۔

❁ ۳۱/لقمان: ۱۷۔

﴿يَا أَيُّهَا الَّذِينَ آمَنُوا اصْبِرُوا وَصَابِرُوا﴾ ❁

”اے ایمان والو! صبر کرو اور دشمن کے مقابلے میں ڈٹے جبر رہو۔“

﴿إِنَّمَا يُوفَّى الصَّابِرُونَ أَجْرَهُمْ بِغَيْرِ حِسَابٍ﴾ ❁

”صبر کرنے والوں کو ان کا پورا اجر دیا جائے گا بغیر حساب کے۔“

﴿وَلَمَن صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ﴾ ❁

”اور البتہ جس شخص نے صبر کیا اور معاف کر دیا بلاشبہ یہ ہمت کے کاموں

میں سے ہے۔“

رسول اللہ ﷺ نے فرمایا:

((وَمَن يَتَصَبَّرْ يُصْصِرْهُ اللَّهُ، وَمَا أُعْطِيَ أَحَدٌ عَطَاءً خَيْرًا

وَأَوْسَعَ مِنَ الصَّبْرِ)) ❁

”اور جو صبر کا دامن پکڑتا ہے اللہ اسے صبر کی توفیق دے دیتا ہے اور کوئی

شخص ایسا عطیہ نہیں دیا گیا جو صبر سے زیادہ بہتر اور وسیع تر ہو۔“

حضرت ابویحییٰ صہیب بن سنان رضی اللہ عنہ سے روایت ہے کہ رسول اللہ ﷺ نے

فرمایا:

((عَجَبًا لِأَمْرِ الْمُؤْمِنِ إِنَّ أَمْرَهُ كُلَّهُ لَهُ خَيْرٌ، وَلَيْسَ ذَلِكَ

لِأَحَدٍ إِلَّا لِلْمُؤْمِنِ: إِنْ أَصَابَتْهُ سَرَّاءٌ شَكَرَ فَكَانَ خَيْرًا لَهُ،

وَأَنْ أَصَابَتْهُ ضَرَّاءٌ صَبَرَ فَكَانَ خَيْرًا لَهُ)) ❁

❁ ۳/ آل عمران: ۲۰۰۔ ❁ ۲/ الزمر: ۱۰۔ ❁ ۴۲/ الشوری: ۴۳۔

❁ صحیح بخاری، الزکوۃ، باب الاستغفار عن المسالة: ۱۴۶۹؛ صحیح مسلم:

❁ ۱۰۵۳۔ ❁ صحیح مسلم، الزہد، باب المؤمن امرہ کلہ خیر: ۲۹۹۹۔  
For More Visit My website(CH Adnan)

”مومن کا معاملہ بھی عجیب ہے۔ اس کے ہر کام میں اس کیلئے بھلائی ہے اور یہ چیز مومن کے سوا کسی کو حاصل نہیں۔ اگر اسے خوش حالی نصیب ہو اس پر اللہ کا شکر کرتا ہے، تو یہ شکر کرنا بھی اس کیلئے بہتر ہے (یعنی اس میں اجر ہے) اور اگر اسے تکلیف پہنچے، تو صبر کرتا ہے، تو یہ صبر کرنا بھی اس کیلئے بہتر ہے (کہ صبر بھی بجائے خود نیک عمل اور باعث اجر ہے)

### 23 لوگوں سے خندہ پیشانی سے پیش آنا

حکیم لقمان اپنے بیٹے کو نصیحت فرماتے ہیں:

﴿وَلَا تُصَعِّرْ خَدَّكَ لِلنَّاسِ﴾ ❁

”اور (ازراہ غرور) لوگوں سے گال نہ پھلانا۔“

امام قرطبی رحمہ اللہ کے ہاں اس کا مفہوم یہ ہے کہ تم تکبر اور خود پسندی کی بنا پر لوگوں

کو حقیر سمجھتے ہوئے ان سے رخ نہ پھيرو۔ ❁

اس آیت مبارکہ سے مراد دوسروں کے ساتھ محبت والفت اور خندہ پیشانی سے

پیش آنا ہے اور یہ بہت بڑی نیکی ہے، رسول اللہ نے فرمایا:

﴿لَا تَحْقِرَنَّ مِنَ الْمَعْرُوفِ شَيْئًا وَلَوْ أَنَّ تَلَقَّى أَحَاكَ بِوَجْهِ طَلِقِ﴾ ❁

”کسی بھی نیکی کے کام کو معمولی نہ سمجھو، خواہ اپنے بھائی سے کشادہ چہرے

سے ملنا ہی کیوں نہ ہو۔“

حضرت ابن مسعود رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا:

”وہ شخص جنت میں داخل نہیں ہوگا جس کے دل میں ذرہ برابر بھی تکبر ہوگا۔“

❁ ۳۱/ لقمان: ۱۸۔ ❁ الباسم للاحکام القرآن: ۶۵/۱۴۔

❁ صحیح مسلم: ۲۶۲۶۔

یہ سن کر ایک شخص نے عرض کیا: کوئی آدمی یہ پسند کرتا ہے کہ اس کا لباس عمدہ ہو اور اس کے جوتے اچھے ہوں (کیا یہ تکبر ہے۔؟) آپ ﷺ نے فرمایا:

”اللہ تعالیٰ جمیل ہے، یعنی خوبصورت اور آراستہ ہے اور جمال یعنی اچھائی و آرائستگی کو پسند کرتا ہے اور تکبر تو یہ ہے کہ حق بات کو ہٹ دھرمی کے ساتھ نہ مانا جائے اور لوگوں کو حقیر و ذلیل سمجھا جائے۔“ ❀

## 24 پینا کبھی بھی تکبر نہ کرنا

حکیم لقمان اپنے بیٹے کو نصیحت فرماتے ہیں:

﴿وَلَا تَكْسِبُ فِي الْأَرْضِ مَرَحًا ۖ إِنَّ اللَّهَ لَا يُحِبُّ كُلَّ مُخْتَالٍ فَخُورٍ ۝﴾ ❀

”اور زمین پر اکڑ کر نہ چلو کیونکہ اللہ تعالیٰ کسی متکبر اور فخر کرنے والے کو پسند نہیں فرماتا۔“

”زمین پر اکڑ کر نہ چلو“ کے بارے میں امام قرطبی رحمہ اللہ فرماتے ہیں کہ اس سے مراد بے مقصد اور خود پسند ہو کر چلنا ہے۔ کیونکہ ایسے اخلاق کے مالک فخر اور تکبر میں ضرور مبتلا ہوتے ہیں۔ لہذا ”مرح“ وہ شخص ہوتا ہے جو چال ڈھال میں تکبر کا اظہار کرے۔ اور ”فخور“ وہ ہوتا ہے جو لوگوں کے سامنے اللہ تعالیٰ کے عطا کردہ انعامات شمار کرتا رہے اور اس کا شکر ادا نہ کرے۔ یہ تفسیر امام مجاہد رحمہ اللہ نے کی ہے۔ ❀

حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا:

((بَيْنَمَا رَجُلٌ يَمْشِي فِي حُلَّةٍ، تُعْجِبُهُ نَفْسُهُ، مُرَجِّلٌ جُبَّتَهُ، إِذْ

خَسَفَ اللَّهُ بِهِ، فَهُوَ يَتَجَلَّجَلُ إِلَى يَوْمِ الْقِيَامَةِ)) ﴿٢٤﴾  
 ”(بنی اسرائیل میں) ایک آدمی تھا جو ایک دن عمدہ چوغہ (قمیص) پہن کر،  
 بالوں کو کنگھی کر کے تکبر کے ساتھ اکڑا کر چل رہا تھا (اللہ کو اس کی چال  
 بری لگی)۔ اللہ تعالیٰ نے اسے زمین میں دھنسا دیا اور وہ قیامت تک زمین  
 میں دھنستا جا رہا ہے۔“

حضرت عمرو بن شعیب اپنے والد سے اور وہ اپنے دادا سے اور وہ رسول اللہ ﷺ  
 سے روایت کرتے ہیں کہ آپ نے فرمایا:

”قیامت کے دن تکبر کرنے والوں کو چھوٹی چیونٹیوں کی طرح مردوں کی  
 صورت میں جمع کیا جائے گا یعنی ان کی شکل مردوں کی سی ہوگی لیکن جسم  
 وجشہ چیونٹیوں کی مانند ہوگا اور ہر طرف سے ذلت و خواری ان کو بری طرح  
 گھیرے گی پھر ان کو جہنم کے ایک قید خانہ کی طرف کہ جس کا نام بولس ہے  
 ہانکا جائے گا۔ وہاں آگ ان پر چھا جائیگی۔ اور دوزخیوں کا نچوڑ یعنی  
 دوزخیوں کے بدن سے بہنے والا خون، پیپ اور کچ لہوان کو پلایا جائیگا۔  
 جس کا نام طینت النخال ہے۔“ ﴿٢٥﴾

حضرت ثوبان رضی اللہ عنہ سے روایت ہے کہ رسول اللہ ﷺ نے فرمایا: ”جو روح جسم  
 سے جدا ہوئی اور وہ تین چیزوں سے بری تھی تو وہ جنت میں داخل ہوگی (وہ تین یہ ہیں)

مِنَ الْكِبْرِ      تكبر  
وَالْغُلُولِ      خیانت

صحیح بخاری، اللباس: ۵۷۸۹۔

جامع ترمذی، صفة القيامة والرقائق والورع: ۲۴۹۲؛ أحمد: ۱۷۹/۲، ۶۶۷۷۔

## وَالَّذِينَ قَرْضًا

25) اے بیٹا ہمیشہ میانہ روی اختیار کرنا

حکیم لقمان اپنے بیٹے کو نصیحت فرماتے ہیں:

﴿وَاقْصِدْ فِي مَشْيِكَ﴾

”تم اپنی چال میں میانہ روی اختیار کرو۔“

امام قرطبی رحمہ اللہ فرماتے ہیں کہ حکیم لقمان نے اپنے بیٹے کو برے اخلاق سے منع

کرنے کے بعد عمدہ اخلاق اپنانے کا سبق دیتے ہوئے فرمایا ہے کہ تم اپنی چال میں

میانہ روی اختیار کرو۔

میانہ روی سے مراد یہ ہے کہ نہ زیادہ تیز چلو اور نہ ہی بالکل آہستہ۔ رسول

اللہ صلی اللہ علیہ وسلم کا بھی فرمان ہے کہ تیز رفتاری مومن کی شان ختم کر دیتی ہے۔ البتہ ایک

حدیث میں یہ بیان ہوا ہے کہ جب آپ چلتے تو سبک رفتاری سے چلتے تھے۔ اسی

طرح حضرت عائشہ رضی اللہ عنہا نے حضرت عمر رضی اللہ عنہ کے بارے میں ذکر کیا ہے کہ وہ تیز

رفتار ہو کر چلتے تھے۔ ان احادیث سے مراد انتہائی سست رفتاری کو چھوڑ کر تیز چلنا

ہے۔ حقیقی علم اللہ تعالیٰ کے پاس ہے۔ اللہ تبارک و تعالیٰ نے مذکورہ بالا عادات اپنانے

والے کی تعریف سورہ فرقان میں بھی کی ہے:

﴿وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا﴾

”رحمن کے بندے زمین پر عاجزی سے چلتے ہیں۔“

ابن ماجہ، الصدقات، باب من ادا ان دینا: ۲۴۱۲؛ صحیح الترغیب: ۱۳۵۱۔

31/ لقمان: ۱۹۔ (3) الجامع لاحکام القوانین: ۱۶/۱۶۔ (4) ۲۵/ الفرقان: ۶۳۔

حضرت ابو ہریرہ رضی اللہ عنہ سے روایت ہے، رسول اللہ صلی اللہ علیہ وسلم نے فرمایا:

((إِنَّ الدِّينَ يُسْرٌ، وَلَكِنْ يُشَادُّ الدِّينُ إِلَّا غَلَبَهُ، فَسَدِّدُوا وَقَارِبُوا وَأَبْشِرُوا، وَاسْتَعِينُوا بِالْغَدْوَةِ وَالرَّوْحَةِ وَهَيْئِ مِنَ الدَّلْجَةِ))

”یقیناً دین آسان ہے اور جو دین میں بے جا سختی کرتا ہے تو دین اس پر غالب آ جاتا ہے پس تم سیدھے راستے پر رہو اور میانہ روی اختیار کرو اور اپنے رب کی طرف سے ملنے والے اجر پر خوش ہو جاؤ اور صبح و شام اور رات کے کچھ حصے کی (عبادت) سے مدد حاصل کرو۔“

بخاری ہی کی ایک اور روایت ہے:

((سَدِّدُوا وَقَارِبُوا وَاعْدُوا وَزُحُوا، وَهَيْئٌ مِنَ الدَّلْجَةِ، الْقَصْدُ تَبَلُّغُوا))

”سیدھے راستے پر رہو، میانہ روی اختیار کرو، تم منزل مقصود کو پہنچ جاؤ گے۔“

② اے بیٹا اپنی آواز میں دھیمہ پس رکھنا

حکیم لقمان اپنے بیٹے کو نصیحت فرماتے ہیں:

((وَاعْضُضْ مِنْ صَوْتِكَ إِنَّ أَنْكَرَ الْأَصْوَاتِ لَصَوْتُ الْحَمِيرِ))

”اور آواز کو دھیمہ رکھو، کیوں کہ سب سے بدترین آواز گدھے کی آواز ہے۔“

امام قرطبی رحمہ اللہ فرماتے ہیں کہ اس سے مراد یہ ہے کہ تکلف کے ساتھ آواز کو اونچا نہ کرو، اسے بقدر ضرورت بلند کرو کیونکہ ضرورت سے زائد آواز بلند کرنا بھی

صحیح بخاری، المرضی، باب تمنی المريض الموت: ۲۶، ۵۶۷۳۔

۳۱/ لقمان: ۱۹۔

باعث اذیت ہے۔ ان دونوں کا اصل مقصد عجز و انکساری ہے۔

﴿إِنَّ أَنْكَرَ الْأَصْوَاتِ لَصَوْتُ الْحَصِيرِ﴾ ❁

امام قرطبی رحمہ اللہ اس کی تفسیر کرتے ہوئے فرماتے ہیں کہ اس سے مراد یہ ہے کہ انتہائی بدترین اور انتہائی وحشت ناک آواز گدھے کی آواز ہے کیونکہ گدھا منہ پھاڑ کر آواز نکالتا ہے لہذا اسی لیے اس سے تشبیہ دی گئی ہے کہ کوئی ایسی آواز نہ نکالے۔ ❁

حضرت ابو ہریرہ رضی اللہ عنہ سے مروی ہے کہ رسول اللہ نے فرمایا:

”جب تم مرغ کی آواز سنو تو اللہ تعالیٰ سے اس کے فضل کا سوال کرو کیونکہ

وہ فرشتوں کو دیکھتا ہے اور جب تم گدھے کی آواز سنو تو شیطان سے اللہ کی

پناہ مانگو کیونکہ وہ شیطان کو دیکھتا ہے۔“ ❁

یعنی حکیم لقمان اپنے بیٹے کو نصیحت فرماتے ہیں کہ زیادہ شور مچانا، چیخنا چلانا اور منہ

پھاڑ کر گدھوں کی طرح آوازیں نکالنا اچھے بچوں کی نشانی نہیں ہے۔

②۷ اے بیٹا ہمیشہ اللہ سے توبہ کرنا

عثمان بن زایدہ سے مروی ہے کہ حکیم لقمان نے اپنے بیٹے کو نصیحت کرتے

ہوئے کہا:

يَا بُنَيَّ لَا تُؤَخِّرِ التَّوْبَةَ، فَإِنَّ الْمَوْتَ يَأْتِي بَغْتَةً۔ ❁

”اے میرے بیٹے! توبہ کو مؤخر مت کر، کیونکہ موت تو اچانک آ جاتی

ہے۔“

❁ ۳۱/لقمان: ۱۹۔ ❁ الجامع لاحکام القرآن: ۶۷/۱۴۔

❁ صحیح بخاری: ۳۳۰۳؛ مسلم: ۲۷۲۹۔

❁ البيهقي في شعب الایمان: ۶۸۰۲ و اسنادہ موثقون  
For More Visit My website(CH Adnan)

حکیم لقمان اپنے بیٹے کو ایک اہم امر کی طرف متوجہ کرنا چاہتے ہیں کہ بیٹا موت کا پتہ نہیں کب آجائے لہذا ہر وقت اللہ سے گناہوں کی توبہ کیا کر کہیں اس امید سے کہ ابھی بہت وقت پڑا ہے توبہ کو مؤخر مت کرنا۔ اللہ تعالیٰ کا قرآن بھی اسی کی طرف اشارہ کرتا ہے، ارشاد باری تعالیٰ ہے:

﴿وَأَنْفِقُوا مِنْ مَّا رَزَقْنَاكُمْ مِنْ قَبْلِ أَنْ يَأْتِيَ أَحَدَكُمُ الْمَوْتُ فَيَقُولَ رَبِّ لَوْ لَا أَخَّرْتَنِي إِلَىٰ أَجَلٍ قَرِيبٍ ۖ فَأَصَّدَّقُ ۚ وَأَكُنْ مِنَ الصَّالِحِينَ ۝ وَلَنْ يُؤَخَّرَ اللَّهُ نَفْسًا إِذَا جَاءَ أَجَلُهَا ۚ وَاللَّهُ خَبِيرٌ بِمَا تَعْمَلُونَ ۝﴾

”اور جو (مال) ہم نے تم کو دیا ہے اس میں سے اس (وقت) سے پیشتر خرچ کر لو کہ تم میں سے کسی کی موت آجائے تو (اس وقت) کہنے لگے کہ اے میرے پروردگار! تو نے مجھے تھوڑی سی مہلت اور کیوں نہ دی؟ تاکہ میں خیرات کر لیتا اور نیک لوگوں میں داخل ہو جاتا اور جب کسی کی موت آجاتی ہے تو اللہ اس کو ہرگز مہلت نہیں دیتا اور جو کچھ تم کرتے ہو اللہ اس سے خبردار ہے۔“

﴿وَلَوْ يُؤَاخِذُ اللَّهُ النَّاسَ بِظُلْمِهِمْ مَا تَرَكَ عَلَيْهَا مِنْ ذَاتِهِ ۖ وَلَكِنَّ يُؤَخِّرُهُمْ إِلَىٰ أَجَلٍ مُّسَمًّى ۚ فَإِذَا جَاءَ أَجَلُهُمْ لَا يَسْتَخِرُونَ سَاعَةً وَلَا يَسْتَقْدِمُونَ ۝﴾

”اور اگر اللہ لوگوں کو ان کے ظلم کے سبب پکڑنے لگے تو ایک جاندار کو زمین پر نہ چھوڑے لیکن ان کو ایک وقت مقرر تک مہلت دیے جاتا ہے، جب

وہ وقت آ جاتا ہے تو ایک گھڑی نہ پیچھے رہ سکتے ہیں نہ آگے بڑھ سکتے ہیں۔“  
 ہر وقت توبہ کرتے رہنا چاہئے نا جانے کب موت آ جائے اور اگر توبہ کی ہوئی تو  
 اللہ سب گناہ معاف کرنے والا ہے، حضرت عائشہ رضی اللہ عنہا سے مروی ہے کہ رسول  
 اللہ صلی اللہ علیہ وسلم نے فرمایا:

((إِنَّ الْعَبْدَ إِذَا اعْتَوَفَ ثُمَّ تَابَ تَابَ اللَّهُ عَلَيْهِ)) ❁

”بندہ جب (گناہ کا) اعتراف کر لے، پھر توبہ کرے تو اللہ تعالیٰ اس کی  
 توبہ قبول فرماتے ہیں۔“

②۸ اے بیٹانیک، ہم نشین بنانا

بسام سے مروی ہے کہ حکیم لقمان نے اپنے بیٹے کو نصیحت کرتے ہوئے کہا کہ:

يَا بُنَيَّ جَالِسِ الصَّالِحِينَ مِنْ عِبَادِ اللَّهِ، فَإِنَّكَ سَتُصِيبُ  
 بِمُجَالَسَتِهِمْ خَيْرًا، وَلَعَلَّهُ أَنْ يَكُونَ فِي آخِرِ ذَلِكَ أَنْ  
 تَنْزِلَ الرَّحْمَةُ عَلَيْهِمْ وَأَنْتَ فِيهِمْ فَتَصِيبَكَ مَعَهُمْ. ❁

”اے میرے بیٹے! ہمیشہ اللہ کے بندوں میں سے نیک لوگوں کی مجلس  
 میں بیٹھا کر، یقیناً تجھے ان کی مجلس سے بھلائی ملے گی اور ہو سکتا ہے کہ مجلس  
 کے آخر میں اہل مجلس پر رحمت کا نزول ہو اور اور تو ان کے درمیان موجود  
 ہو اور تجھ پر بھی رحمت برس پڑے۔“

گویا حکیم لقمان اپنے بیٹے کو اچھی مجلس میں بیٹھنے اور بری مجلس سے دور رہنے کی  
 تلقین کر رہے ہیں کیونکہ اچھے لوگوں سے دوست اور ان سے ملنے جلنے سے آدمی ہمیشہ

❁ بخاری، المغازی، باب حدیث الافک: ۴۱۴۔

❁ البیہقی فی شعب الایمان: ۸۶۴۴، ابو نعیم فی الحلیۃ: ۳۰۱/۲ اسنادہ جید۔  
 For More Visit My website (CH Adnan)

اچھائی ہی پاتا ہے لیکن برے لوگوں سے دوستی اور ان کے ساتھ رہنے سے سوائے کچھڑ کے کچھ نہیں ملتا۔ رسول اللہ ﷺ نے بھی اس کی عمدہ مثال دے کر بات سمجھائی ہے آپ ﷺ نے فرمایا:

((مَثَلُ الْجَلِيسِ الصَّالِحِ وَالشُّوْءِ كَحَامِلِ الْمِسْكِ وَنَافِحِ الْكَبِيرِ فَحَامِلُ الْمِسْكِ إِمَّا أَنْ يُخْذِيكَ وَإِمَّا أَنْ تَبْتَاعَ مِنْهُ وَإِمَّا أَنْ تَجِدَ مِنْهُ رِيحًا طَيِّبَةً وَنَافِحِ الْكَبِيرِ إِمَّا أَنْ يُحْرِقَ ثِيَابَكَ وَإِمَّا أَنْ تَجِدَ رِيحًا خَبِيثَةً)) ❁

”نیک اور اچھے دوست اور برے دوست کی مثال کستوری اٹھانے والے اور بھٹی جلانے والے کی طرح ہے کستوری اٹھانے والا یا تو تجھے خوشبو بہہ کر دے گا یا تو اس سے خریدے گا اور اگر خریدے گا نہیں تو تجھے اس سے خوشبو آتی رہے گی اور بھٹی جلانے والا یا تو تیرے کپڑے جلادے گا یا تو اس سے برا دھواں یا بری بو پائے گا۔“

یہاں ایک بات یہ بھی یاد رکھیں کہ بسا اوقات آدمی کو کسی اچھی مجلس اور نیکوں کی صحبت کی وجہ سے ہی بڑی قیمتی نصیحتیں اور بہت فائدہ ہو جاتا ہے جیسا کہ اللہ تعالیٰ نے ایک بندے کو صرف اس لیے معاف کر دیا کہ وہ نیک لوگوں کے پاس بیٹھا تھا۔ لمبی حدیث ایسے ہے۔

سیدنا ابو ہریرہ رضی اللہ عنہ نے بیان کیا کہ رسول اللہ ﷺ نے فرمایا:

”اللہ تعالیٰ کے کچھ فرشتے راستوں میں (اللہ کا) ذکر کرنے والوں کو ڈھونڈتے رہتے ہیں اور جب ان کو اللہ کا ذکر کرنے والے مل جاتے ہیں تو وہ (اپنے ساتھی

❁ صحیح بخاری، الذبائح والصيد، باب المسك: ۵۵۳۴۔

فرشتوں کو) پکارتے ہیں کہ ادھر آؤ تمہارا مقصود حاصل ہو گیا (یعنی اللہ کا ذکر کرنے والے مل گئے)“ پھر فرمایا: ”یہ فرشتے ان لوگوں کو اپنے پروں سے ڈھانک لیتے ہیں اور آسمان دنیا تک (تہ بہ تہ پہنچ جاتے ہیں)“

پھر فرمایا: ”(ذکر کی مجلس برخواست ہونے کے بعد جب یہ فرشتے اللہ کے پاس پہنچتے ہیں تو) اللہ تعالیٰ ان سے دریافت کرتا ہے، حالانکہ وہ ان سے زیادہ واقف ہوتا ہے کہ میرے بندے کیا کہہ رہے تھے۔

یہ کہتے ہیں کہ (اے اللہ!) تیری تسبیح و تکبیر اور حمد و ثنا کر رہے تھے۔

اللہ تعالیٰ فرماتا ہے کہ (اے فرشتو!) کیا انہوں نے مجھے دیکھا ہے؟

فرشتے کہتے ہیں: نہیں واللہ! انہوں نے آپ کو نہیں دیکھا۔

اللہ تعالیٰ فرماتا ہے کہ: اگر وہ مجھے دیکھتے تو ان کی کیا کیفیت ہوتی؟

فرشتے کہتے ہیں کہ: اگر وہ آپ کو دیکھ لیتے تو اس سے کہیں زیادہ آپ کی حمد و ثنا

اور تسبیح و تقدیس بیان کرتے۔“

نبی ﷺ نے فرمایا: ”پھر اللہ تعالیٰ فرماتا ہے (اے فرشتو) وہ مجھ سے کس چیز کا

سوال کر رہے تھے۔؟

فرشتے کہتے ہیں کہ: وہ آپ ﷺ سے جنت مانگ رہے تھے۔

اللہ تعالیٰ فرماتا ہے کہ: کیا انہوں نے جنت کو دیکھا ہے۔؟ جو اس کی طلب کرتے

ہیں۔؟

فرشتے کہتے ہیں کہ نہیں دیکھا۔ اللہ تعالیٰ فرماتا ہے کہ اگر دیکھتے تو کیا ہوتا۔

فرشتے کہتے ہیں کہ: اگر وہ جنت دیکھ لیتے تو بہت شدت سے اس کی خواہش

کرتے۔

پھر اللہ تعالیٰ فرشتوں سے کہتا کہ وہ کس چیز سے پناہ مانگ رہے تھے؟

فرشتے کہتے ہیں کہ: وہ دوزخ سے پناہ مانگ رہے تھے۔

اللہ تعالیٰ فرماتا ہے کیا انہوں نے دوزخ کو دیکھا ہے؟

فرشتے کہتے ہیں کہ نہیں۔ اللہ تعالیٰ فرماتا ہے کہ اگر اس کو دیکھتے تب ان کی کیا

کیفیت ہوتی؟

فرشتے کہتے ہیں کہ اگر اس کو دیکھتے تو اس سے زیادہ بچتے اور بہت ہی خوف کرتے۔

پھر اللہ تعالیٰ فرماتا ہے:

((فَإِنِّي أَشْهَدُكُمْ أَنِّي قَدْ غَفَرْتُ لَهُمْ))

”(اے فرشتو!) میں تمہیں گواہ بناتا ہوں کہ ان لوگوں کو میں نے معاف

کر دیا ہے۔“

پھر ان فرشتوں میں سے ایک فرشتہ کہتا ہے کہ ان کے ذکر کرنے والے لوگوں

میں سے ایک آدمی ذکر کرنے والوں میں سے نہیں تھا بلکہ کسی ضرورت سے وہاں چلا

گیا تھا تو اللہ تعالیٰ فرماتا ہے:

((هُمُ الْجُلَسَاءُ لَا يَشْفَى بِهِمْ جَلِيسُهُمْ))

”وہ ایسے لوگ ہیں کہ جن کا ہم نشین بھی محروم نہیں رہتا۔“

29 ہمیشہ اللہ پر اطمینان رہنا

عون بن عبد اللہ رضی اللہ عنہ سے مروی ہے وہ کہتے ہیں کہ حکیم لقمان نے اپنے بیٹے کو

نصیحت کرتے ہوئے کہا:

بخاری، الدعوات، باب فضل ذکر اللہ عزوجل: ۶۴۰۸۔

For More Visit My website(CH Adnan)

يَا بُنَيَّ أَرُجُ اللَّهَ رَجَاءً لَا تَأْمَنُ فِيهِ مَكْرَهُ، وَخِفِ اللَّهَ  
مَخَافَةً لَا تَيَاسُ فِيهَا مِنْ رَحْمَتِهِ قَالَ يَا أَبَتَاهُ، وَكَيْفَ  
أَسْتَطِيعُ ذَلِكَ؟ وَإِنَّمَا لِي قَلْبٌ وَاحِدٌ، قَالَ الْمُؤْمِنُ كَذَا لَهُ  
قَلْبَانِ: قَلْبٌ يَرْجُو بِهِ، وَقَلْبٌ يَخَافُ بِهِ۔ ❁

”اے میرے بیٹے! اللہ سے امید رکھ اس طرح کہ تو اس پر مکمل مطمئن ہو  
اور اللہ سے اس طرح ڈر کہ تو اس کی رحمت سے ناامید بھی نہ ہو، تو اس کے  
بیٹے نے کہا: اے ابا جان! یہ کیسے ممکن ہے جبکہ میرا ایک ہی دل ہے؟ تو  
حکیم لقمان نے کہا: مؤمن کے دو دل ہوتے ہیں ایک دل سے وہ امید رکھتا  
ہے اور دوسرے سے خوف رکھتا ہے۔“

یعنی حکیم لقمان نے اپنے بیٹے کو نصیحت کرتے ہوئے کہا کہ اللہ سے امید واثق  
رکھ اور اس کا خوف دل میں رکھ اور اس قدر خوف زدہ نہ ہونا کہ اللہ کی رحمت سے ناامید  
ہو جائے بلکہ اس کی رحمت بڑی وسیع ہے۔ حضرت ابو ہریرہ رضی اللہ عنہ فرماتے ہیں کہ  
آپ ﷺ نے ارشاد فرمایا:

((جَعَلَ اللَّهُ الرَّحْمَةَ مِائَةً جُزْءٍ فَأَمْسَكَ عِنْدَهُ تِسْعَةً وَتِسْعِينَ  
جُزْءًا وَأَنْزَلَ فِي الْأَرْضِ جُزْءًا وَاحِدًا)) ❁

”اللہ پاک نے اپنی رحمت کے سو حصے بنائے ننانوے حصے اپنے پاس رکھ  
لیے اور ایک حصہ دنیا میں اتار دیا اسی ایک حصہ رحمت کے باعث مخلوق  
ایک دوسرے پر رحم کرتی ہے حتیٰ کہ ایک جانور اپنے بچے کو تکلیف سے

❁ البيهقي في شعب الايمان: ١٠١٥؛ أحمد في الزهد: ١٠٥، ١٠٧۔ اسنادہ موثقون

❁ صحيح بخاری، الادب، باب جعل الله الرحمة في...: ٦٠٠٠۔

بچانے کے لیے اپنا پاؤں بچے کے اوپر سے ہٹا لیتا ہے (یہ بھی رحمت کے ایک حصے کی برکت سے ہے۔“

### 30) اے پیٹا صحت و عافیت جیسی کوئی نعمت نہیں

امام مالک رحمہ اللہ کہتے ہیں کہ مجھ تک یہ بات پہنچی ہے کہ حکیم لقمان نے اپنے بیٹے کو نصیحت کرتے ہوئے کہا کہ:

لَيْسَ غِنًى غِنًى كَصِحَّةٍ، وَلَيْسَ نَعِيمٌ كَطِيبِ نَفْسٍ۔ ❀  
 ”صحت کے مقابلے میں امیری کچھ بھی نہیں اور اطمینان نفس کے مقابلے میں فراوانیاں کچھ حیثیت نہیں رکھتیں۔“

کہتے ہیں ”تندرستی ہزار نعمت ہے“ یہ حقیقت ہے کہ انسان کے پاس سب کچھ ہو مگر صحت و تندرستی نہ ہو تو اس کے لیے ساری کائنات بیکار ہے۔ رسول اللہ ﷺ نے عباس رضی اللہ عنہ کو کہا تھا کہ اے چچا جان! آپ ہمیشہ اللہ تعالیٰ سے عافیت یعنی صحت و تندرستی کی دعا کیا کریں حضرت ابن عباس رضی اللہ عنہما فرماتے ہیں کہ آپ ﷺ نے فرمایا:

((يَا عَبَّاسُ! يَا عَمَّ النَّبِيِّ ﷺ! أَكْثِرْ مِنَ الدُّعَاءِ بِالْعَافِيَةِ)) ❀

”اے عباس! اے نبی کے چچا جان! کثرت کے ساتھ عافیت و تندرستی کی دعا کیا کرو“

سیدنا ابن عباس رضی اللہ عنہما کہتے ہیں کہ میں نے اللہ کے رسول ﷺ سے دریافت کیا تھا کہ اے اللہ کے رسول! میں اللہ سے کس چیز کے متعلق سوال کیا کروں؟ تو آپ ﷺ نے فرمایا:

❀ البيهقي في شعب الایمان: ٤٢٩٧ وذكر السيوطي في الدرالمشور: ٥١٥/٦ رجاله موثقون۔ ❀ الترغيب والترهيب: ٤٩٦٦؛ الحاكم: ٥٢٩/١ حسن۔

((سَلِّ اللّٰهَ الْعَفْوَ وَالْعَافِيَةَ)) ❁

”اللہ سے عافیت و تندرستی کا سوال کرو۔“

آپ ﷺ نے فرمایا:

((نِعْمَتَانِ مَغْبُونٌ فِيهِمَا كَثِيرٌ مِنَ النَّاسِ، الصَّحَّةُ وَالْفَرَاغُ)) ❁

”دو نعمتیں ایسی ہیں جن کی اکثر لوگ قدر نہیں کرتے صحت اور فراغت۔“

③۱ اے بیٹا پڑوسیوں سے اچھا سلوک کرنا

حسن رحمہ اللہ کہتے ہیں کہ حکیم لقمان نے اپنے بیٹے کو نصیحت کرتے ہوئے کہا:

يَا بُنَيَّ حَمَلْتُ الْجَنْدَلَ وَالْحَدِيدَ وَكُلُّ شَيْءٍ ثَقِيلٍ، فَلَمْ  
أَجِدْ شَيْئًا هُوَ أَثْقَلُ مِنْ جَارِ السُّوءِ، وَذُقْتُ الْمَرَارَ، فَلَمْ  
أَذُقْ شَيْئًا هُوَ أَمَرُّ مِنَ الْفَقْرِ. ❁

”اے میرے بیٹے! میں نے لوہے اور ہر ثقیل چیز کو اٹھا کر دیکھا مگر برے

پڑوسی سے کوئی چیز ثقیل میں نہیں پائی، میں نے کڑواہٹ کو چکھا ہے مگر

فقر سے زیادہ کڑوی چیز نہیں چکھی۔“

اس مقام پر حکیم لقمان نے اپنے پڑوسیوں سے حسن سلوک کی تلقین کی ہے جو

حقیقت میں اللہ اور اس کے رسول ﷺ کی تعلیم کا اہم حصہ ہے۔

عبداللہ بن عمرو رضی اللہ عنہما سے مروی ہے کہ رسول اللہ ﷺ فرمایا:

((خَيْرُ الْأَصْحَابِ عِنْدَ اللَّهِ خَيْرُهُمْ لِصَاحِبِهِ وَخَيْرُ الْجِيرَانِ

❁ صحیح ابن حبان: ۹۵۱۔ ❁ صحیح البخاری: ۶۴۱۲۔ ❁ البيهقي في

شعب الإيمان: ۴۵۴۸، ابن حبان في الثقات: ۸۱/۸، ابو نعیم في الحلیة: ۳۳۷/۳۔

For More Visit My website (CH Adnan)

عِنْدَ اللَّهِ خَيْرٌ لَهُمْ لِحَارِهِ ۖ ﴿٤٠﴾

”بہترین سا بھی اللہ کے ہاں وہ ہیں جو اپنے ساتھی کے لیے بہتر ہیں اور بہترین ہمسائے اللہ کے نزدیک وہ ہیں جو اپنے ہمسائے کے لیے بہتر ہیں۔“

مزید آپ ﷺ نے فرمایا:

”قسم ہے اللہ کی! اس شخص کا ایمان کامل نہیں ہے۔ قسم ہے اس اللہ کی! اس شخص کا ایمان کامل نہیں ہے“ جب آپ نے بار بار یہ الفاظ فرمائے اور اس شخص کی وضاحت نہیں کی تو صحابہ نے عرض کیا: یا رسول اللہ! وہ شخص کون ہے جس کا ایمان کامل نہیں ہے اور جس کے بارے میں آپ کا یہ ارشاد ہے؟ آپ ﷺ نے فرمایا: ”وہ شخص جس کے پڑوسی اس کی برائیوں اور اس کے شر سے محفوظ و مامون نہ ہوں۔“

③۲ اے بیٹا جاہلوں سے دامن بچا کر رکھنا

حسن رَضِیَ اللہُ عَنْہُ کہتے ہیں کہ حکیم لقمان نے اپنے بیٹے کو نصیحت کرتے ہوئے کہا:

يَا بُنَيَّ لَا تُرْسِلْ رَسُولَكَ جَاهِلًا، فَإِنْ لَمْ تَجِدْ حَكِيمًا،  
فَكُنْ رَسُولَ نَفْسِكَ۔

”اے میرے بیٹے! تو اپنا قاصد کسی جاہل کو مت بنا اگر تجھے کوئی سمجھ دار نہ ملے تو اپنا قاصد خود بن جا۔“

ترمذی، البر والصلة، باب ماجاء فی حق الجوار: ۱۹۴۴؛ مسند احمد: ۶۵۷۴۔

بخاری، الادب، باب اثم من لا یأمن جاره بوائقه: ۶۰۱۶۔

شعب الایمان: ۴۵۵۸؛ ابن حبان فی الثقات: ۸۱/۸؛ ابو نعیم فی الحلیة: ۳۳۷/۳۔

کہا جاتا ہے کہ جاہل دوست سے تنہائی اچھی۔ بسا اوقات جاہل آدمی اپنی طرف سے خیر خواہی اور سمجھ داری کرتا ہے جبکہ وہ حقیقت میں دوسروں کے لیے کئی مصائب کھڑے کر دیتا ہے اسی لیے اللہ نے بھی جہلاء سے اعراض کا حکم دیا ہے، ارشادِ ربانی ہے:

﴿وَأَعْرِضْ عَنِ الْجَاهِلِينَ﴾ ۴۰

”اور جاہلوں سے اعراض کیجئے۔“

۳۳ اے بیٹا کبھی بھی جھوٹ نہ بولنا

حسن علیہ السلام کہتے ہیں کہ حکیم لقمان نے اپنے بیٹے کو نصیحت کرتے ہوئے کہا:

يَا بُنَيَّ إِنَّا كَذِبٌ ۴۱

”اے میرے بیٹے! جھوٹ سے پرہیز کر۔“

بچوں کو اگر بچپن میں جھوٹ کی عادت پڑ جائے تو ساری زندگی آدمی اس کی نحوست سے باہر نہیں نکل سکتا، اسی لیے حکیم لقمان نے اپنے بچے کو اس کی خصوصی تلقین کی ہے اس سلسلہ میں اللہ تعالیٰ کا ارشاد بھی ہے:

﴿إِنَّ اللَّهَ لَا يَهْدِي مَنْ هُوَ مُسْرِفٌ كَذَّابٌ﴾ ۴۲

”بلاشبہ اللہ تعالیٰ اس کو (سیدھی) راہ نہیں دکھاتا جو جھوٹا ہے۔“

علاوہ ازیں والدین کو اس حوالے سے اپنی عادات کو بھی اچھا بنانا چاہئے کیونکہ بچے عموماً وہی کرتے ہیں جو وہ والدین کو کرتا دیکھتے ہیں جیسا کہ حضرت عبداللہ بن عامر رضی اللہ عنہ کہتے ہیں:

۴۳ ۷/الاعراف: ۱۹۹۔ البیہقی فی شعب الایمان: ۴۵۴۸؛ ابن حبان فی

النفات: ۸/۸؛ ابو نعیم الحلیطۃ: ۳۳۷۵۳۔ Visit My Website (CH Adnan) المؤمنون: ۲۸۔

ایک دن میری والدہ نے مجھے اپنے پاس بلایا اور کہا کہ لو آؤ میں تمہیں (ایک چیز) دوں گی۔ اس وقت رسول اللہ ﷺ ہمارے گھر تشریف فرما تھے، جب میری والدہ نے مجھ سے کہا تو رسول اللہ ﷺ نے ان سے پوچھا:

((وَمَا أَرَدْتُ أَنْ تُعْطِيَهُ))

”کہ تم نے اس کو کیا چیز دینے کا ارادہ کیا تھا؟“ انہوں نے فرمایا: میں اس کو ایک کھجور دینا چاہتی تھی رسول اللہ ﷺ نے یہ سن کر فرمایا:

((أَمَّا إِنَّكَ لَوْ لَمْ تُعْطِهِ شَيْئًا كُتِبَتْ عَلَيْكَ كَذِبَةٌ)) ❁

”یاد رکھو! اگر اس کو تم کچھ نہ دیتیں تو تمہارے اعمال میں ایک جھوٹ لکھا جاتا۔“ جھوٹ آدمی کو جہنم کی طرف لے جاتا ہے، رسول اللہ ﷺ نے فرمایا:

((وَايَاكُمْ وَالْكَذِبَ فَإِنَّ الْكَذِبَ يَهْدِي إِلَى الْفُجُورِ وَإِنَّ الْفُجُورَ يَهْدِي إِلَى النَّارِ وَمَا يَزَالُ الرَّجُلُ يَكْذِبُ وَيَتَحَرَّى الْكَذِبَ حَتَّى يُكْتَبَ عِنْدَ اللَّهِ كَذَابًا)) ❁

”جھوٹ سے بچو، اس لیے کہ جھوٹ برائیوں کی طرف لے جاتا ہے اور برائیاں انسان کو جہنم تک لے جاتی ہیں اور انسان جھوٹ بولتا رہتا ہے اور جھوٹ تلاش کرتا رہتا ہے حتیٰ کہ وہ اللہ کے ہاں جھوٹا لکھ دیا جاتا ہے۔“

③۹ اے بیٹا نماز جنازہ میں حاضر ہوا کر

حسن رَضِ اللہُ کہتے ہیں کہ حکیم لقمان نے اپنے بیٹے کو نصیحت کرتے ہوئے کہا:

❁ سنن ابی داود، الادب، باب فی التشدید فی الکذب: ۴۹۹۱؛ البیہقی فی شعب

الإیمان: ۴۸۲۲۔ ❁ مسلم، البر والصلة، باب قبح الکذب وحسن الصدق

وفضله: ۲۶۰۷، ۶۶۳۷؛ بخاری: ۶۰۹۴۔

يَا بُنَيَّ احْضُرِ الْجَنَائِزَ، وَلَا تَحْضُرِ الْعُرْسَ، فَإِنَّ الْجَنَائِزَ تُذَكِّرُكَ الْآخِرَةَ، وَالْعُرْسَ يُشْجِيكَ الدُّنْيَا۔ ❁

”اے میرے بیٹے! جنازوں میں حاضر ہوا کر اور خوشی کی مجلسوں سے بچا کر، کیونکہ جنازے تجھے آخرت یاد دلائیں گے اور خوشی کی مجلسیں تجھے دنیا پر ابھاریں گی۔“

گویا حکیم لقمان نے اپنے بیٹے کو حقوق العباد کی ادائیگی کی طرف اشارہ کیا ہے اور اسی مفہوم کی حدیث نبوی بھی ہے آپ ﷺ نے پہلے پہل خواتین کی بے صبری کی وجہ سے انہیں قبرستان میں آنے جانے سے منع کر رکھا تھا پھر آپ نے اجازت دے دی اور فرمایا:

((فَرُّوْهُنَّ فَإِنَّهُنَّ تُذَكِّرُوْنَ الْآخِرَةَ)) ❁

”اب تم قبروں کی زیارت کر لیا کرو کیونکہ یہ آخرت یاد دلاتی ہیں۔“

نیز آپ ﷺ نے نماز جنازہ کی ادائیگی کا ثواب دو واحد پہاڑوں کے برابر قرار دیا ہے اور مزید فرمایا:

((خَمْسٌ مِّنْ عَمَلِهِنَّ فِي يَوْمٍ كَتَبَهُ اللَّهُ مِنْ أَهْلِ الْجَنَّةِ مَنْ صَامَ يَوْمَ الْجُمُعَةِ وَرَاحَ إِلَى الْجُمُعَةِ وَعَادَ مَرِيضًا وَشَهِدَ جَنَازَةً وَاعْتَقَ رَقَبَةً)) ❁

”پانچ کام جو بھی ایک دن میں کرے اللہ تعالیٰ اسے جنتیوں میں لکھ دیتے ہیں جس نے جمعہ کے دن روزہ رکھا، اور جمعہ کی طرف گیا، مریض کی

عیادت کی، جنازہ میں شریک ہوا اور گردن کو آزاد کیا۔“  
یہ یاد رہے کہ اکیلا جمعہ کا روزہ نہیں اس کے ساتھ جمعرات یا ہفتہ کا روزہ ملا لیا جائے۔

### 35) اے بیٹا! بہت پیٹ بھر کر کھانا نہ کھایا کر

حسن رضی اللہ عنہ کہتے ہیں کہ حکیم لقمان نے اپنے بیٹے کو نصیحت کرتے ہوئے کہا:  
يَا بُنَيَّ لَا تَأْكُلْ شِبَعًا عَلَى شِبَعٍ، فَإِنَّكَ إِنْ تُلْقِهِ لِلْكَلْبِ  
خَيْرٌ مِنْ أَنْ تَأْكُلَهُ۔ ❁

”اے میرے بیٹے! پیٹ بھر کر بار بار مت کھا اگر (ضرورت سے زائد ہے)

تو اسے کتے کے سامنے ڈال دے، تو یہ تیرے کھانے سے بہتر ہے۔“

آدمی کو زیادہ نہیں کھانا چاہئے کیونکہ زیادہ کھانے سے جسم تندرست نہیں رہتا اور  
پیٹ میں طرح طرح کے جراثیم پیدا ہوتے رہتے ہیں اور ضرورت سے زیادہ کھانا  
اسراف بھی ہے اور اس سے اللہ تعالیٰ نے منع فرمایا ہے:

﴿كُلُوا وَاشْرَبُوا وَلَا تُسْرِفُوا إِنَّهُ لَا يُحِبُّ الْمُسْرِفِينَ﴾ ❁

”تم کھاؤ پیاؤ اور اسراف نہ کرو کیونکہ اسراف کرنے والوں کو اللہ پسند نہیں کرتا۔“

آپ ﷺ کا ارشاد ہے:

((إِنَّ أَكْثَرَ النَّاسِ شَبَعًا فِي الدُّنْيَا أَطْوَلُهُمْ جُوعًا يَوْمَ

الْقِيَامَةِ)) ❁

❁ البيهقي في شعب الايمان: ٤٥٤٨؛ ابن حبان في الثقات: ٨١/٨؛ ابو نعيم في

الحلية: ٣٣٧/٣ ❁ ٧/الاعراف: ٣١۔

❁ السلسلة الصحيحة: ٣٤٣؛ ابن ماجه، الاطعمة: ٣٢٧٩۔

”دنیا میں لوگوں میں سے زیادہ کھانے والے قیامت کے دن لمبی بھوک والے ہوں گے۔“

اگر انسان زیادہ سے زیادہ کھانا چاہے تو اس کی مقدار پیٹ کا تیسرا حصہ ہے جیسا کہ حضرت مقدم بن معدیکرب رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا ہے:

((مَا مَلَآ أَدَمِيٌّ وَعَاءٌ شَرًّا مِنْ بَطْنِهِ بِحَسْبِ ابْنِ آدَمَ أَكْلَاتٌ يُقْنِنُ صُلْبَهُ فَإِنْ كَانَ فَاعِلًا لَا مَحَالَةَ فَتُلْكُ لِمَطْعَمِهِ وَتُلْكُ لِمَشْرَابِهِ وَتُلْكُ لِنَفْسِهِ)) ❁

”آدمی نے اپنے پیٹ سے بڑے کسی برتن کو نہیں بھرا ابن آدم کو چند لقمے ہی کافی ہیں جو اس کی کمر کو سیدھا رکھیں سوا اگر اس نے ضروری ہی (زیادہ) کھانا ہے تو ایک حصہ کھانے کیلئے اور ایک حصہ پینے کیلئے اور ایک حصہ سانس کیلئے کرے۔“

اور بالکل نہ کھانا یہ بھی ظلم ہے کیونکہ بدن کا حق ہے کہ اسے کھلایا جائے اور نہ کھانا بدن کی حق تلفی ہے اور یہ اسراف ہے جیسا کہ بعض صوفی لوگ کرتے ہیں جو کئی دن تک کھانا ہونے کے باوجود بالکل نہیں کھاتے اور اسے عبادت سمجھتے ہیں حالانکہ یہ سب نبی صلی اللہ علیہ وسلم کے طریقے کے خلاف ہے۔

❁ اے بیٹا اپنا مزاج درمیانہ رکھنا

حسن رضی اللہ عنہ کہتے ہیں کہ حکیم لقمان نے اپنے بیٹے کو نصیحت کرتے ہوئے کہا:

يَا بُنَيَّ لَا تَكُنْ حُلُوءًا فَتُبْلَعَ، وَلَا مُرًّا فَتُلْفَظَ۔ ❁

”اے میرے بیٹے! تو اتنا میٹھا نہ ہو جا کہ تجھے نگل لیا جائے اور نہ ہی اتنا کڑوا ہو جا کہ تجھے پھینک دیا جائے۔“

③۷ اے بیٹا علماء اور حکماء کی ہم نشینی اختیار کیا کر

حضرت ابو امامہ رضی اللہ عنہ سے مروی ہے کہ اللہ کے رسول ﷺ نے فرمایا: ”لقمان

نے اپنے بیٹے کو نصیحت کرتے ہوئے فرمایا:

يَا بُنَيَّ، عَلَيْكَ بِمُجَالَسَةِ الْعُلَمَاءِ، وَاسْتِمَاعِ كَلَامِ الْحُكَمَاءِ،  
فَإِنَّ اللَّهَ عَزَّ وَجَلَّ يُحْيِي الْقُلُوبَ بِنُورِ الْحِكْمَةِ كَمَا يُحْيِي  
الْأَرْضَ بِوَابِلِ الْمَطَرِ۔ ❁

”اے میرے بیٹے! علماء کی مجلس میں بیٹھا کرو اور دانالوگوں کی باتوں سے

فائدہ اٹھایا کرو، کیونکہ اللہ تعالیٰ دلوں کو حکمت کے نور سے اسی طرح زندہ

کر دیتا ہے جسے موسلا دار بارش سے زمین کو زندہ کر دیتا ہے۔“

③۸ اے بیٹا اپنی زبان کو قابو میں رکھنا

موسیٰ بن عبیدہ سے مروی ہے کہ انہیں خبر ملی کہ لقمان نے اپنے بیٹے کو نصیحت کی:

يَا بُنَيَّ مَنْ لَا يَمْلِكُ لِسَانَهُ يَنْدَمُ وَمَنْ يُكْثِرِ الْمِرَاءَ يُشْتَمُ،

وَمَنْ يُصَاحِبِ الشَّوَّ لَا يَسْلَمُ، وَمَنْ يُصَاحِبِ الصَّالِحَ

يَغْنَمُ۔ ❁

❁ البيهقي في شعب الايمان: ٤٥٤٨؛ ابن حبان في الثقات: ٨١/٨؛ ابو نعيم في

الحلية: ٣٢٧/٣۔ ❁ امثال الحديث للرامهرمزي، باب الكناية: ٨٧/١۔

❁ دم قراء السوء للمحافظ ابن عساكر: ٢٩/١؛ مشيخة ابن البخاري: ٩٨١/٢۔

”اے میرے بیٹے! جو اپنی زبان کو قابو نہیں رکھتا وہ ندامت اٹھاتا ہے اور کثرت سے جھگڑا کرتا ہے اسے گالی ملتی ہے اور جو برے سے دوستی رکھتا ہے وہ برائی سے بچ نہیں سکتا اور جو نیک لوگوں سے دوستی رکھتا ہے وہ فائدہ اٹھاتا ہے۔“

### 39) اے بیٹا اپنے عملوں کو ریاکاری سے پاک رکھنا

حماد بن زید رحمۃ اللہ علیہ اپنے بعض شیوخ سے بیان کرتے ہیں کہ لقمان نے اپنے بیٹے کو نصیحت کرتے ہوئے فرمایا:

يَا بُنَيَّ لَا تُرِ النَّاسَ أَمَّاكَ تَخْشَى اللَّهَ يَكْرِ مُوَكَّ، وَقَلْبُكَ فَاجِرٌ۔ ❁

”اے میرے بیٹے! تو اپنی خشیت الہی کو لوگوں کے سامنے اس لیے ظاہر نہ کر کہ لوگ تیری عزت کریں جبکہ تیرا دل گناہگار ہو۔“

### 40) اے بیٹا لوگوں کا اپنا دوست بنانا دشمن نہ بنانا

بشر بن رافع رحمۃ اللہ علیہ بیان کرتے ہیں لقمان نے اپنے بیٹے کو نصیحت کرتے ہوئے فرمایا:

يَا بُنَيَّ اتَّخِذْ أَلْفَ صَدِيقٍ؛ فَإِنَّهُ قَلِيلٌ، وَلَا تَتَّخِذَنَّ عَدُوًّا؛ فَإِنَّهُ كَثِيرٌ۔ ❁

”اے میرے بیٹے! دوست ہزار بھی بنا لے تب بھی تھوڑے ہیں مگر دشمن ایک بھی نہ بنانا کیونکہ وہ ایک ہی بہت ہے۔“

﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾




# 40 چالیس آسان نیکیاں



تالیف  
محمد عظیم مہا صیل پوری



مکتبہ اسلامیہ



إِنْ تَجْتَنِبُوا كَبَائِرَ مَا تُنْهَوْنَ عَنْهُ لَنُكَفِّرَنَّ عَنْكُمْ سَيِّئَاتِكُمْ وَنُدْخِلَكُمُ مَدْخَلَ أَهْلِ الْجَنَّةِ ۖ

”تم اگر بڑے بڑے گناہوں سے بچتے رہتے ہم تمہاری چوٹی برائیاں کو نظر انداز کر دیں گے اور تمہیں عورت کی جگہ داخل کریں گے۔“  
(النساء: ۳۱)

# لَعْنَتُ

## کامستحق ٹھہرانے والے چالیس عمل

تالیف  
شیخ الحدیث ابو محمد عبدالستار الواد



بِسْمِ اللَّهِ الرَّحْمَنِ الرَّحِيمِ  
وَأَنْفُسَكُمْ وَأَهْلِيكُمْ نَارًا

# جنت

سے محروم کر دینے والے چالیس عمل

تالیف  
ایشیخ محمد عظیم حاصیل پوری حفظہ اللہ

مکتبہ اسلامیہ

بچوں کے لیے



نصیحتیں

